

औद्योगिक गणना २०६४

निर्देशिका



नेपाल सरकार

राष्ट्रिय योजना आयोगको सचिवालय

केन्द्रीय तथ्याङ्क विभाग

रामशाहपथ, थापाथली

काठमाण्डौ

फोन नं. ४२४५८४८, ४२५२४७९, ४२४५९४६, ४२४५९४७, ४२४५९४८
km\ofS; gDj/ (&&-!-\$@ @&&@)

पृष्ठभूमि :

नेपालको अर्थतन्त्रमा उद्योगको महत्व समयक्रममा वृद्धि हुँदै गएकोले समग्र तथ्याङ्कमा उद्योगसम्बन्धी तथ्याङ्कको महत्व पनि बढ्दै गएको छ । औद्योगिक तथ्याङ्कले अर्थतन्त्रमा भईरहेको परिवर्तनलाई जनाउने र औद्योगिक विकास प्रयासहरूबाट समाजमा परेको प्रभाव, समाजमा पुग्न गएका सेवाहरू, औद्योगिक क्षेत्रको विकास र विस्तारमा राष्ट्रले गर्नुपर्ने पहल, आदिको मूल्याङ्कनको लागि औद्योगिक तथ्याङ्क सङ्कलन एवं विश्लेषण आवश्यक हुन्छ । यसै प्रयोजनार्थ नेपाल राष्ट्रको कुल भूभाग भरी दश वा दशभन्दा बढी व्यक्तिहरू संलग्न भई चालुअवस्थामा रहेका उद्योगहरूको वर्तमान स्थिति र कृयाकलापहरूको अध्ययन गर्न आ.व. २०६४/६५ मा नवौँ औद्योगिक गणना (Census of Manufacturing Establishments) सञ्चालन गर्न लागिएको छ । गणनाबाट प्राप्त तथ्याङ्कहरू समग्रमा नीति निर्माता एवं योजनाकारहरूलाई औद्योगिक क्षेत्रको भावी संरक्षण, सम्बर्द्धन र विकासका नीति योजना तर्जुमा गर्न, सोको कार्यान्वयन र मूल्याङ्कन गर्न उपयोगी हुनुका साथै यस क्षेत्रमा अनुसन्धान गर्ने अनुसन्धानकर्ताहरू, उद्योगपतिहरू, विद्यार्थीहरू र यस क्षेत्रमा सामान्य चासो राख्ने व्यक्तिहरूलाई पनि महत्वपूर्ण हुने विश्वास गरिन्छ ।

नेपालको औद्योगिक तथ्याङ्कको इतिहासमा प्रथम औद्योगिक गणना वि.सं. २०२२ सालमा सम्पन्न भएको थियो । त्यसपछि वि.सं. २०३०, २०३४, २०३९, २०४४, २०४९, २०५४ र २०५९ मा क्रमशः दोस्रो, तेस्रो, चौथो, पाँचौँ छैटौँ सातौँ र आठौँ औद्योगिक गणना सम्पन्न भएका थिए ।

औद्योगिक गणना २०६४ को उद्देश्य

समग्रमा औद्योगिक गणना २०६४ को उद्देश्य सन्दर्भवर्षमा सञ्चालन भईरहेका १० वा सोभन्दा बढी कामदार भएका उद्योग प्रतिष्ठानहरूको तथ्याङ्क सङ्कलन, प्रशोधन, विप्लेषण

तथा प्रकाशन गर्नु हो । विशेषतः यस गणनाअन्तर्गत निम्न किसिमका सूचनाहरू सङ्कलन तथा प्रशोधन गरिने छन् ।

१. चालुअवस्थामा रहेका उद्योग प्रतिष्ठानहरूको संरचनागत स्थिति पहिल्याउनु एवं नेपालस्तरिय औद्योगिक वर्गिकरणअनुसार तथ्याङ्कहरू प्रस्तुति गर्नु ।
२. औद्योगिक प्रतिष्ठानले के कस्ता वस्तु तथा सेवाहरू सन्दर्भवर्षमा उत्पादन गरिरहेका छन् ति वस्तुहरूको CPC (Central Product Classification) अनुसार तालिकीकरण, विश्लेषण गरी प्रस्तुत गर्नु ।
३. उद्योग प्रतिष्ठानहरूको रोजगारीको स्थितिबारे तथ्याङ्क प्रस्तुत गर्नु ।
४. उद्योगहरूको लगानी, कच्चापदार्थको खपत, इन्धन बिजुलीको खपत, कर, आदिमा भएको लागत तथा संरचनागत रूपमा उत्पादित वस्तुको बिक्री, मौज्दात, आदि बारेमा जानकारी उपलब्ध गराउनु ।
५. उद्योग प्रतिष्ठानको आगत मूल्य (Output) र निर्गत मूल्य (Input) अनुमानहरू तयार गरी प्रकाशित गर्नु ।
६. वातावरण नियन्त्रणसम्बन्धी उद्योगहरूको प्रयासबारे जानकारी प्राप्त गर्नु ।
७. कच्चापदार्थ खरिद देखि उत्पादित वस्तुको बजार व्यवस्थापनसम्म के कस्ता समस्याहरू भोगेका छन् त्यस्ता भोगिएका समस्याहरू पहिल्याउनु ।

गणनाको निमित्त तयार पारिएका प्रश्नावलीभित्र रहेका प्राविधिक एवं सैद्धान्तिक कुराहरूलाई सकेसम्म स्पष्ट पार्ने उद्देश्यले यो निर्देशिका तयार गरिएको हो र स्तरिय तथ्याङ्क सङ्कलन गर्न गराउन गणनामा संलग्न दुई पक्ष कर्मचारी एवं उद्योगपतिहरू दुवैका निमित्त सहयोगी हुनेछ भन्ने आशा गरिएको छ ।

गणनामा पर्ने उद्योग प्रतिष्ठानको परिभाषा

“उद्योग प्रतिष्ठान” भन्नाले एउटै प्रशासनिक नियन्त्रणमा कुनै निश्चित स्थानमा रही उत्पादन कार्य गर्ने आर्थिक एकाईलाई बुझाउँछ । “उत्पादन कार्य” भन्नाले निर्जिव वा जैविक वस्तुलाई यान्त्रिक वा रसायनिक वा अन्य कुनै प्रक्रियाद्वारा प्रशोधन वा रूपान्तर गरी नयाँ वस्तुमा परिणत गर्ने कार्यलाई बुझाउँछ । उद्योग प्रतिष्ठानले उत्पादन गर्ने कार्यलाई नेपाल औद्योगिक व्यवसाय वर्गिकरण (NSIC) ले देहायअनुसार वर्गिकरण गरेको छ ।

- १५ खाद्य तथा पेयपदार्थ उत्पादन गर्ने क्रियाकलाप वा प्रतिष्ठानहरू । जस्तै: पशुपति खाद्य तेल उद्योग प्रा.लि., श्रीराम जानकी डेरी उद्योग, विजय सेलर मिल, बाबा विस्कुट प्रा. लि., अन्नपूर्ण चिया उद्योग, आदि ।
- १६ सुर्तीजन्य पदार्थ उत्पादन गर्ने उद्योग प्रतिष्ठान वा क्रियाकलापहरू । जस्तै: नवयुवक विंडी फ्याक्ट्री, सीताराम विंडी उद्योग, आदि ।
- १७ कपडाको उत्पादन गर्ने उद्योग प्रतिष्ठान वा क्रियाकलापहरू । जस्तै: मेची ईष्टर्न कार्पेट ईण्डष्ट्रीज प्रा.लि., जगदम्बा टेक्सटाईल ईण्डष्ट्रीज प्रा.लि., जयकमल होजियारी ईण्डष्ट्रीज, बाबा जुट मिल, आदि ।
- १८ लगाउने पोशाकको उत्पादन, भुवादार पोशाकको काँटछाँट र रङ्गोत गर्ने क्रियाकलाप वा प्रतिष्ठानहरू । जस्तै: नेपाल टोपी उद्योग, मोडर्न तयारी पोशाक उद्योग, ममता फेसन उद्योग, आदि ।
- १९ छालाको रङ्गोत एवं काँटछाँट गर्ने, छालाको बाकस, हाते ब्याग र यस्तै अन्य सामानहरू उत्पादन गर्ने क्रियाकलाप वा व्यवसायहरू । जस्तै: युनिभर्सल लेदर ईण्डष्ट्रीज प्रा.लि., विराटनगर सु. कम्पनी, आदि ।

२० फर्निचर (घरेलु फर्निचर), पराल एवं छ्वालीबाट निर्मित वस्तुहरूबाहेक काठ वा काठ प्रयोग भएका वस्तुहरू र कर्क उत्पादन गर्ने क्रियाकलापहरू । जस्तै: भुवनेश्वरी स-मिल, पशुपति प्लाईउड ईण्डस्ट्रीज, आदि ।

२१ कागज र कागजजन्य वस्तु उत्पादन गर्ने प्रतिष्ठानहरू । जस्तै: सहदेव नेपाल हाते कागज उद्योग, प्रविन पेपर प्याकेजिङ्ग ईण्डस्ट्रीज, आदि ।

२२ रेकर्ड गरिएका सामाग्रीहरूको छपाई र पुनः प्रकाशन गर्ने क्रियाकलाप वा प्रतिष्ठानहरू । जस्तै: सिद्धार्थ अपसेट प्रेस प्रा.लि., अन्तु प्रकाशन प्रा.लि., आदि ।

२३ खँदिलो कोइला, प्रशोधित पेट्रोलियम पदार्थ उत्पादन गर्ने क्रियाकलाप वा प्रतिष्ठानहरू । जस्तै: नेपाल बिटुमिन एण्ड बेरल उद्योग, आदि ।

२४ रसायन र रसायनिक वस्तुहरूको उत्पादन गर्ने क्रियाकलाप वा प्रतिष्ठानहरू । जस्तै: नेपाल रोजिन एण्ड टर्पेन्टाइन लि., शिवशक्ति सोप ईण्डस्ट्रीज, आदि ।

२५ रबर वा प्लाष्टिकका सामाग्री उत्पादन गर्ने क्रियाकलाप वा प्रतिष्ठानहरू । जस्तै: वाग्मती रबर उद्योग, लक्ष्मी प्लाष्टिक प्रा.लि., गंगादेवी प्लाष्टिक उद्योग, ईन्द्र प्लाष्टिक उद्योग, आदि ।

२६ गैर धात्विक खनिजहरू उत्पादन गर्ने क्रियाकलाप वा प्रतिष्ठानहरू । जस्तै: जनता ईटा टायल उद्योग, पूर्णगिरी टायल उद्योग, आदि ।

२७ आधारभुत धातुहरूको उत्पादन गर्ने क्रियाकलापहरू । जस्तै: बुटवल आल्मुनियम उद्योग ।

२८ विभिन्न ढाँचागत रूपमा बनेका मेसिनरी र उपकरण बाहेकका धातुका वस्तुहरू उत्पादन गर्ने क्रियाकलापहरू । जस्तै: सन्तोष ग्रिल उद्योग, हिक्मत तामा भाँडा उत्पादन उद्योग, जगदम्बा स्टील प्रा.लि., आदि ।

२९ अन्यत्र उल्लेख नगरिएका यन्त्र र उपकरण गर्ने क्रियाकलापहरू । जस्तै: सानी स्तोभ उद्योग ।

३० कार्यालयको लेखा र गणना सम्बन्धी काम गर्ने मेसिन बनाउने क्रियाकलापहरू वा प्रतिष्ठानहरू ।

३१ अन्यत्र उल्लेख नगरिएका विद्युत् मेसिनरी सामाग्री बनाउने प्रतिष्ठानहरू वा क्रियाकलापहरू । जस्तै: लुम्बिनी केवल ईण्डस्ट्रीज प्रा.लि., त्रिशक्ति वायर ईण्डस्ट्रीज प्रा.लि., आदि ।

३२ रेडियो टेलिभिजन र अन्य सञ्चारका साधन एवं उपकरण बनाउने क्रियाकलापहरू । जस्तै: गोल्डस्टार नेपाल ईण्डस्ट्रीज प्रा.लि., म्यूजिक नेपाल प्रा.लि., आदि ।

३३ स्वास्थ्यसम्बन्धी सूक्ष्म प्राविधिक उपकरण र घडी एवं तिनका पार्टपूजाहरू बनाउने क्रियाकलाप वा प्रतिष्ठानहरू ।

३४ मोटर गाडी, ट्रैलर, सेमि-ट्रैलरको बडी बनाउने क्रियाकलापहरू । जस्तै: कोहीनुर मेटल उद्योग ।

३५ अन्य यातायातको उपकरण बनाउने क्रियाकलापहरू ।

३६ अन्यत्र उल्लेख नगरिएका फर्निचर सामान बनाउने, उत्पादन गर्ने प्रतिष्ठान वा क्रियाकलापहरू । जस्तै: मिथिला सुनचाँदी पसल, गणेश काष्ठ फर्निचर उद्योग, न्यू सरस्वती स्टील फर्निचर उद्योग, आदि ।

यस औद्योगिक गणना २०६४ मा पनि विगतमा भैं १० वा सोभन्दा बढी कर्मचारी संलग्न भएका (तलब पाउने वा नपाउने) र चालुअवस्थामा रहेका उद्योग प्रतिष्ठानहरू समावेश गरिनेछन् ।

सन्दर्भवर्ष

“सन्दर्भवर्ष” भन्नाले उद्योग प्रतिष्ठान आफुले गरेको सम्पूर्ण आर्थिक तथा अन्य कृयाकलापहरूको एक वर्ष अवधिलाई बुझ्नुपर्दछ । यो औद्योगिक गणना २०६४ को लागि सन्दर्भवर्ष २०६३ श्रावण १ गते देखि २०६४ आषाढ मसान्तसम्मको अवधिलाई तोकिएको छ । प्रश्नावलीमा त्यसै अवधिको विवरण भर्नुपर्दछ । २०६४ साल श्रावण १ गते पछि उत्पादन शुरू गर्ने प्रतिष्ठानहरू सन्दर्भवर्षभित्र पर्दैनन् र तिनलाई यस गणनामा संलग्न गरिनेछैन । तर यस्ता उद्योग प्रतिष्ठानको परिचयात्मक विवरण मात्र भर्नु अनिवार्य छ ।

बाहिरी पाना (Cover Page):

प्रश्नावलीको बाहिरी पानामा उल्लेख भएको जिल्ला कोड र फाराम नम्बर भरिएका फारामहरू विभागमा प्राप्त भएपछि विभागकै कर्मचारीद्वारा भरिने हुँदा ति कोठाहरू केही नलेखि खाली नै छाड्नुपर्दछ ।

१. परिचयात्मक विवरण

१.०१. उद्योग प्रतिष्ठानको नाम :

उद्योग प्रतिष्ठानको नाम लेख्दा प्रतिष्ठानको रजिष्टर्ड गर्दा लेखिएको नाम वा साइनवोर्डमा लेखिएको नाम नेपाली र अंग्रेजी दुबैमा स्पष्ट लेख्नुपर्दछ ।

१.०२. सम्बन्धित समूह :

दुई वा दुईभन्दा बढी उद्योग प्रतिष्ठानहरू एउटै मुख्य प्रशासनिक नियन्त्रण वा एउटै समूहद्वारा सञ्चालन भएका हुन्छन् । यस्ता उद्योगहरूको सम्बन्धित समूह उल्लेख गर्नुपर्दा आफु संलग्न रहेको सम्बन्धित समूहको नाम लेख्नुपर्दछ । यदि औद्योगिक प्रतिष्ठान कुनै समूहद्वारा सञ्चालन नभएको भए यस्तो “x” चिन्ह दिनु पर्दछ । जस्तै: रामजी आइरन उद्योगले आइरन रड बनाउँछ, र यो उद्योग शारदा गुप अफ इन्डष्ट्रिजबाट सञ्चालित भएको

छ भने उद्योगको सम्बन्धित समूहको नाम उल्लेख गर्दा शारदा गुप अफ इन्डष्ट्रिज लेख्नुपर्दछ ।

१.०३. जिल्ला :

उद्योग प्रतिष्ठान सञ्चालनमा रहेको जिल्लाको नाम यहाँ उल्लेख गर्नुपर्दछ ।

१.०४. नगरपालिका/गाउँ विकास समिति :

यहाँ उद्योग प्रतिष्ठान सञ्चालनमा रहेको नगरपालिका, उप-महानगरपालिका, महानगरपालिका वा गाउँ विकास समितिको नाम स्पष्ट खुलाइ लेख्नुपर्दछ । साथै उल्लिखित नाम नगरपालिका वा उप-महानगरपालिका वा महानगरपालिका हो भने १ र गाउँ विकास समिति हो भने २ कोड कोष्ठमा लेख्नुपर्दछ ।

१.०५. वार्ड नं. :

उद्योग प्रतिष्ठान जुन वार्डमा सञ्चालन भईरहेको छ सो वार्ड नं. यहाँ खुलाउनुपर्दछ ।

१.०६. टोल/गाउँ :

यो औद्योगिक गणनाअन्तर्गत पर्ने उद्योग प्रतिष्ठान जुन टोल/गाउँमा अवस्थित छ सो टोल र गाउँको नाम यहाँ लेख्नुपर्दछ ।

१.०७. रजिष्टर्ड नं. :

उद्योग प्रतिष्ठान रजिष्टर्ड भएको भए उक्त रजिष्टर्ड नम्बर यहाँ लेख्नुपर्दछ ।

१.०८. फोन नं. :

उद्योग प्रतिष्ठानले टेलिफोन राखेको भए उक्त टेलिफोन नम्बर यहाँ खुलाउनुपर्दछ ।

१.०९. पोष्ट बक्स नं. :

उद्योग प्रतिष्ठानको पोष्ट बक्स नम्बर भए सो यहाँ खुलाउनुपर्दछ ।

१.१०. फ्याक्स नं. :

उद्योग प्रतिष्ठानले फ्याक्स राखेको भए सो को नम्बर यहाँ लेख्नुपर्दछ ।

१.११. ईमेल ठेगाना :

उद्योग प्रतिष्ठानको ईमेल ठेगाना भए सो यहाँ खुलाउनुपर्दछ ।

१.१२. सञ्चालन मिति :

उद्योग प्रतिष्ठानले जहिले देखि वस्तु उत्पादनको लागि उत्पादन कार्य शुरू गरेको हो सोही मिति यसमा खुलाउनुपर्नेछ ।

१.१३. सम्पर्क कार्यालय :

उद्योग प्रतिष्ठान सञ्चालन भएको स्थानबाहेक अन्यत्र कुनै ठाउँमा सम्बन्धित उद्योगको लेखा राख्ने कार्यालय वा समय समयमा सरकारी कार्य सजिलैसँग उपलब्ध गराउन वा अन्य लेखापढीको लागि स्थापना गरिएको कार्यालय जहाँबाट प्रश्नावली भर्न सहज हुन्छ त्यसै कार्यालयलाई नै सम्पर्क कार्यालय मानिन्छ । यदि त्यस्तो कार्यालय भए सो को ठेगाना र फोन नम्बर भए सो समेत उल्लेख गर्नुपर्दछ ।

१.१४. सम्पर्क व्यक्ति :

प्रश्नावली भर्ने क्रममा उद्योग प्रतिष्ठानसँग सम्बन्धित आर्थिक लेखा राख्ने प्रत्यक्ष वा अप्रत्यक्ष रूपमा कुनै व्यक्तिसँग सम्पर्क गर्नुपर्ने हुन्छ सो व्यक्तिलाई नै उक्त उद्योग प्रतिष्ठानको सम्पर्क व्यक्ति भनिन्छ । तसर्थ सोही व्यक्तिको नाम प्रष्टसँग एवं बुझिने तरिकाले यहाँ उल्लेख गर्नुपर्दछ ।

२. वैधानिक स्थिति

कुनै पनि उद्योग स्थापना एवं सञ्चालन गर्दा एउटा निश्चित व्यवस्थापन पद्धतिमा रहेर वा कानूनी आधारलाई टेकेर स्थापना गर्नुपर्ने हुन्छ सोही पद्धति वा कानूनी आधारलाई यहाँ वैधानिक स्थिति भनिएको छ । औद्योगिक गणना २०६४ मा वैधानिक स्थितिलाई ६ वर्गमा

विभाजन गरिएको छ । सम्बन्धित औद्योगिक प्रतिष्ठानको जुन वैधानिक स्थिति हो त्यसको कोड सम्बन्धित कोष्ठमा उल्लेख गर्नुपर्दछ ।

१. व्यक्तिगत :

कुनै एक व्यक्तिले एकलौटीरूपमा आफ्नो पूँजी लगानी गरी नाफा नोक्सानी आफैँले व्यहोर्ने गरी प्राइभेट फर्म रजिष्ट्रेसन ऐन, २०१४ अनुसार सञ्चालन गरिएका उद्योग प्रतिष्ठानहरूलाई व्यक्तिगत प्रतिष्ठान मानिन्छ ।

२. साभेदारी :

दुई वा दुईभन्दा बढी व्यक्तिहरूले संयुक्त रूपमा कम बढी वा समान पूँजी लगानी गरी नाफा नोक्सानी सगोलमा सोही अनुपातमा व्यहोर्ने भनेर गरिएको सम्झौताको आधारमा प्रचलित साभेदारी ऐन, २०२० बमोजिम खोलिएको उद्योग प्रतिष्ठानलाई साभेदारी मानिन्छ ।

३. प्राइभेट लिमिटेड :

“प्राइभेट लिमिटेड” भन्नाले उद्योग प्रतिष्ठानको शेयर र डिबेन्चर शेयरवालाबाहेक जसले पनि खरिद बिक्री गर्न नपाउने र प्रबन्धपत्र, नियमावली वा सर्वसम्मत सम्झौतामा व्यवस्था गरेकोमाबाहेक आफ्नो धितोपत्र आफ्नै शेयरवालाहरूबाहेक अन्य व्यक्तिलाई धितोबन्धक राखी वा कुनै किसिमले हक छाड्न नहुने गरि बढीमा ५० जनासम्म मिलेर कम्पनी ऐन, २०६३ अनुसार स्थापित भएको उद्योगलाई सम्झनुपर्दछ । यस्ता प्रतिष्ठानहरूको नामको पछाडी “प्राइभेट लिमिटेड” वा “प्रा.लि.” भन्ने शब्द जोडिएको हुन्छ । जस्तै: मित्तल चिया उद्योग प्रा.लि., बाबा जुट मिल प्रा.लि., स्वस्तिक ट्रान्सफर्मर प्रा.लि., आदि ।

४. पब्लिक लिमिटेड :

उद्योग प्रतिष्ठानको हिस्सा सर्वसाधारण जसले पनि खरिद बिक्री गर्न र व्यवस्थापनको मञ्जुरी नलिईकन पनि एक अर्काको नाममा आफ्नो हिस्सा नामसारी गर्न पाइने कम्पनी ऐन,

२०५३ बमोजिम कम्तिमा सात जना मिलेर खोलेको उद्योग प्रतिष्ठानलाई पब्लिक लिमिटेड उद्योग मान्नुपर्दछ। यस्ता उद्योग प्रतिष्ठानहरूको नामको पछाडी साधारणतया “लि.” अथवा “लिमिटेड” भन्ने शब्द जोडिएको हुन्छ। जस्तै: श्री बिराटनगर जुट मिल्स लिमिटेड, नेपाल रोजिन एण्ड टर्पेनटाइन लिमिटेड, आदि।

५. सहकारी :

न्यून आय भएका मानिसहरू स्वेच्छापूर्वक, समानता र स्वतन्त्रताको आधारमा एकआपसमा मिलेर आफ्नो आर्थिक समुन्नतिको लागि सामूहिक प्रयास गर्न स्थापित बोर्ड वा संस्था नै सहकारी हो। यसको मुलमन्त्र “सबैको लागि एक र एकको लागि सबै” हो। सहकारीमा मुनाफा गौण हुन्छ। सुपथ मूल्यमा वस्तु तथा सेवा प्रदान गर्नु सहकारीको मुख्य उद्देश्य हो अर्थात यसमा नाफाको उद्देश्यभन्दा पनि सेवाको उद्देश्य प्रमुख रहेको हुन्छ। माथि उल्लेखित उद्देश्यबाट अभिप्रेरित भएर सहकारी ऐन, २०४८ अनुसार दर्ता भई सञ्चालनमा रहेका उद्योग प्रतिष्ठानहरूलाई यस शिर्षकअन्तर्गत समावेश गर्नुपर्दछ।

६. अन्य :

माथि उल्लिखित वैधानिक स्थिति वा कानूनी आधारबाहेक अरू कुनै प्रकारले संगठित भएको प्रतिष्ठानको वैधानिक स्थिति वा कानूनी आधार वा प्रशासनिक व्यवस्थापन पद्धति खुलाउनु परे त्यसलाई अन्यमा खुलाई यसमा समावेश गर्नुपर्दछ।

३. स्वामित्व

कुनै पनि उद्योग प्रतिष्ठानको स्थापना, सञ्चालन तथा उत्पादन कार्य, आदि गर्न स्वदेशी वा विदेशी व्यक्ति वा संघसंस्थाद्वारा वा संयुक्त रूपमा लगानी गरेको हुन्छ। त्यस्तो पूँजी लगानीको हैसियतलाई स्वामित्व भन्ने बुझ्नुपर्दछ। अर्को अर्थमा “स्वामित्व” भन्नाले उद्योग प्रतिष्ठानको सम्पूर्ण पूँजी र त्यसको उत्पादनको अधिकारवाला भन्ने बुझाउँछ। यस

गणनामा स्वामित्वलाई ६ वर्गमा विभाजन गरिएको छ। सम्बन्धित उद्योग प्रतिष्ठान जसको स्वामित्वमा रहेको छ त्यसको कोड सम्बन्धित कोष्ठमा उल्लेख गर्नुपर्दछ।

१. नेपाल सरकार :

नेपाल सरकारद्वारा पूर्ण सरकारी स्वामित्वको आधारमा स्थापना गरिएको वा नेपाल सरकारसँग भएको सहयोग सम्झौताअन्तर्गत विदेशी सरकारद्वारा स्थापना गरेर नेपाल सरकारकै पूर्ण स्वामित्व हुने गरी हस्तान्तरण गरिएका वा नेपाल सरकार वा नेपाल सरकारको स्वामित्व भएको संगठित संस्थाहरूलाई मात्र कम्पनीको शेयर विक्री हुनेगरी नेपाल सरकारले स्थापना गरेका र त्यसको नाफा-नोक्सान नेपाल सरकारले नै व्यहोर्ने गरी सञ्चालन भएका उद्योग प्रतिष्ठानहरूलाई नेपाल सरकारको स्वामित्व भएको उद्योग मानिन्छ। जस्तै: जनकपुर चुरोट कारखाना, उदयपुर सिमेन्ट, आदि।

२. स्वदेशी (निजी) :

नेपाल सरकारको वा कुनै विदेशी पूँजी नलगाई एकलौटी वा सगोल वा संयुक्तरूपमा पूर्ण रूपले स्वदेशको निजीक्षेत्रको पूँजीबाट नेपाली नागरिक वा कम्पनीद्वारा सञ्चालन गरिएको उद्योग प्रतिष्ठानलाई स्वदेशी निजी स्वामित्व भएको उद्योग मानिनेछ। जस्तै: सन्तोष ग्रिल उद्योग, हिक्मत तामा भाँडा उत्पादन उद्योग, हुलास स्टिल ईण्डस्ट्रिज, आदि।

३. विदेशी (निजी) :

विदेशी सरकारको पूँजी नलगाई कुनै विदेशी नागरिक या कम्पनीको पूँजीद्वारा सञ्चालन गरिएका उद्योग प्रतिष्ठानहरूलाई विदेशी निजी स्वामित्व भएको उद्योग प्रतिष्ठान मानिन्छ। जस्तै: मनकामना कृषि पाइप प्रा.लि. (पर्सा), साई गार्मेन्ट ईन्डस्ट्रिज प्रा.लि. (काठमाण्डौ), युनाइटेड बुअरी प्रा.लि. (मकवानपुर), आदि।

४. नेपाल सरकारसँग संयुक्त :

नेपाली वा विदेशी नागरिक वा कम्पनीको निजी पूँजी र नेपाल सरकारको पूँजी मिलाएर खोलिएको वा नेपाल सरकारसमेत हिस्सेदार भई सञ्चालन भएको कुनै पनि उद्योग प्रतिष्ठानलाई नेपाल सरकारसँग संयुक्त स्वामित्व भएको भन्ने बुझनुपर्दछ । जस्तै: नेपाल ठलोट उद्योग (भक्तपुर), नेपाल चिया विकास निगम लिमिटेड (ईलाम), छडखु चिज उद्योग (दोलखा), आदि ।

५. स्वदेशी (निजी) र विदेशी (निजी) :

स्वदेशी (निजी) र विदेशी (निजी) पूँजी मिलाएर खोलिएका उद्योग प्रतिष्ठानहरूलाई स्वदेशी निजी र विदेशी (निजी) उद्योगअन्तर्गत समावेश गर्नुपर्दछ । जस्तै: एशियन पेन्ट्स नेपाल प्रा.लि. (मकवानपुर), नेपाल लिभर लिमिटेड (मकवानपुर), बैजनाथ कत्था उद्योग (कञ्चनपुर), आदि

६ अन्य :

माथि उल्लिखितबाहेक अन्य कुनै प्रकारको स्वामित्वको आधारमा उद्योग प्रतिष्ठानहरू सञ्चालन भएकामा अन्य स्वामित्व भएको उद्योगअन्तर्गत समावेश गर्नुपर्दछ ।

४. प्रमुख औद्योगिक क्रियाकलाप

उद्योग प्रतिष्ठानले एक वा सोभन्दा बढी वस्तु उत्पादन गर्ने क्रियाकलाप गरेका हुन सक्दछन् । जस्तै: भुदेव खाद्य उद्योगले धान कुट्ने, चिउरा कुट्ने, मकै, गहुँ, जौ, कोदो, आदि खाद्यान्नहरू पिँधेर पिठो उत्पादन गर्ने, तोरी पेलेर तेल निकाल्ने काम गर्दछ । यस्तो अवस्थामा जुन वस्तु उत्पादन गर्ने क्रियाकलाप प्रमुख हुन्छ, सोही क्रियाकलाप उल्लेख गर्नुपर्दछ । यस शिर्षकमा प्रयोग हुने “प्रमुख क्रियाकलाप” भन्नाले प्रतिष्ठानले धेरै किसिमका वस्तु उत्पादन गरेको अवस्थामा जुन उत्पादित वस्तुको कुल परिमाणको मूल्य बढी हुन्छ

सोही उत्पादित वस्तुसँग सम्बन्धित क्रियाकलापलाई बुझाउँछ । माथि उल्लिखित विभिन्न क्रियाकलापमध्ये पनि सोहीअनुसारको वस्तुसँग सम्बन्धित काम प्रमुख क्रियाकलाप हुन आउँछ । जस्तै: भापाजिल्लामा अवस्थित एउटा मनपसन्द फर्निचर उद्योगले घरायसी, कार्यालय, होटल रेष्टुरेण्ट, आदिमा प्रयोग गर्नका लागि देहायअनुसारका कार्यहरू गर्दछ ।

✓ काठका फर्निचरहरू बनाउने र

✓ काठको ढोका, भ्याल, काठको प्याक, आदि

ख्याल राख्नुपर्ने कुरा के छ भने माथि उल्लेख गरेका दुई काममध्ये कुन चाहिँ काम वा क्रियाकलाप मुख्य काम हो सोही काम उल्लेख गर्नुपर्दछ । यदि घरायसी, कार्यालय, होटल रेष्टुरेण्ट, आदि स्थानमा प्रयोग हुने काठका फर्निचरहरू बनाउनु हो भने उसको प्रमुख क्रियाकलाप घरायसी, कार्यालय, होटल रेष्टुरेण्ट, आदि स्थानमा प्रयोग हुने काठका फर्निचरहरू बनाउने हुन्छ । यसरी प्रमुख क्रियाकलाप उल्लेख गर्दा नेपाल औद्योगिक व्यवसाय वर्गिकरणको खण्ड (Division), समूह (Group), वर्ग (Class) लाई संकेत गर्ने गरी पूर्णरूपमा लेख्न कन्जुस्याई नगरी स्पष्टसँग खुलाउनु पर्दछ ।

पुनश्च: एन.एस.आई.सी. लेखिएको छेउमा चारवटा कोठामा लेख्नुपर्ने अङ्कहरू विभागमा नै लेखिने भएकोले खाली छाड्नुपर्दछ । त्यसैगरी प्रश्नावलीको जुनस्थानमा विभागिय प्रयोजनको लागि भनेर लेखिएको छ, सो स्थानमा पनि केही नलेखि खाली नै छाड्नुपर्दछ ।

उत्पादित वस्तु

उत्पादित वस्तु उल्लेख गर्दा एउटा मात्र वस्तु उत्पादन गर्ने उद्योग भए सो वस्तुको नाम र एकभन्दा बढी वस्तु उत्पादन गर्ने उद्योगको हकमा सो उद्योगले उत्पादन गर्ने वस्तुहरूको कुल परिमाणको मूल्यको आधारमा क्रमानुसार उल्लेख गर्नुपर्दछ ।

५. रोजगारसम्बन्धी विवरण :

यस शिर्षकअन्तर्गत उद्योगपति तथा सक्रिय साभेदार, परिवारका सदस्य वा तलब नलिने अन्य व्यक्ति तथा उद्योग प्रतिष्ठानमा काम गरेवापत नियमानुसार तलब, ज्याला, पारिश्रमिक नगदी वा जिन्सी पाउने व्यक्ति (कर्मचारीहरू) पर्दछन् । कर्मचारीको संख्या उल्लेख गर्दा २०६३ माघ १ गतेको दिन उत्पादनशिल, प्रशासकीय र प्राविधिक कार्यमा संलग्न व्यक्तिहरूको छुट्टाछुट्टै संख्या उल्लेख गर्नुपर्दछ । कुनै कारणवश सो दिन उद्योग प्रतिष्ठान बन्द रहेको भए त्यसपछि लगत्तै खुलेको पहिलो दिनमा संलग्न कर्मचारीको संख्या लेख्नुपर्दछ । छोटो अवधिको बिदा, बिरामी बिदा, घर बिदा, सुत्केरी बिदा, आदि लिई वसेको व्यक्तिलाई पनि कर्मचारीको संख्यामा राख्नुपर्छ । ठेक्का वा अन्य शर्तमा उद्योग प्रतिष्ठानकै कच्चापदार्थ उनीहरूले आफ्नै घरमा लगि शर्तानुसारको काम सम्पन्न गर्ने कर्मचारीहरूलाई यसमा समावेश गर्नुहुँदैन किनकि ती कर्मचारीहरू उद्योग प्रतिष्ठानका वास्तविक कर्मचारी होइनन् । त्यो काम सम्पन्न गरेवापतको रकम ७.०१ को पहिलो लहरमा उल्लेख गर्नुपर्दछ । स्मरण रहोस कि यसमा तलब पाउने र नपाउने स्वदेशी र विदेशी सबै कर्मचारीहरूको संख्या जोड्दा १० वा सोभन्दा बढी हुनुपर्दछ ।

तलब :

“कर्मचारीको तलब” भन्नाले उद्योग प्रतिष्ठानमा काम गरेवापत नियमानुसार पाउने नगद वा जिन्सी हो । कर्मचारीहरूले आफ्नो काम गरेको प्रत्येक महिना वा तोकेको अवधि बमोजिम निश्चित समयमा तलब ज्याला पाउने हुन्छन् । तलब खुलाउँदा सापटी र सञ्चय कोष कट्टी गर्नुभन्दा अधिको रकम उल्लेख गर्नुपर्दछ । कतिपय उद्योग प्रतिष्ठानहरूले आफ्ना कर्मचारीहरूलाई सञ्चय कोष कट्टी भएको रकम बराबर थप गरी सञ्चय कोष जम्मा गर्ने गरेका छन् त्यस्ता उद्योगसँग सम्बन्धित कर्मचारीहरूको तलब भन्नाले सञ्चय

कोषमा थप गरिएको रकमलाई समेत समावेश गरी हुन आउने रकमलाई वास्तविक तलब मानि प्रश्नावली भर्नुपर्दछ । कुनै कर्मचारीको मासिक तलब ग्रेड भए ग्रेडसहित रु. ५,०००/- छ तर उसले तलब बुझ्दा रु. ८५०/- सापटी लिएको रकम फिर्तास्वरूप कट्टी गर्नुका साथै १० प्रतिशत सञ्चय कोष कटाएर जम्मा रु. ३,६५०/- मात्र प्राप्त गर्दछ भने उसको तलब खुलाउने महलमा मासिक रु. ५,०००/- को दरले वर्षको रु. ६०,०००/- हुन्छ । यदि उक्त उद्योग प्रतिष्ठानले सञ्चयकोष जम्मा गर्दा उद्योग प्रतिष्ठानको तर्फबाट थप १० प्रतिशत थप गरि जम्मा गरिदिन्छ भने उक्त कर्मचारीको मासिक तलब रु. ५,५००/- को दरले वर्षको रु. ६६,०००/- हुन आउँछ । यस हरफमा तलब रु. हजारमा उल्लेख गर्नुपर्ने भएको हुनाले रु. ६६,०००/- नलेखी ६६ मात्र लेख्नुपर्दछ । यदि कुनै कर्मचारीले तलबको सट्टामा जिन्सीको रूपमा प्राप्त गर्दछ भने उक्त जिन्सीलाई नगदमा रूपान्तरण गरी लेख्नुपर्दछ ।

सुविधा :

कर्मचारीहरूले काम गरेवापत तलब ज्यालाको अतिरिक्त अन्य सुविधाहरू पनि पाउन सक्दछन् । कर्मचारीहरूलाई तलब ज्यालामा समावेश नगरी दिइएका अन्य सबै नगदी वा जिन्सी भुक्तानीलाई सुविधामा समावेश गर्नुपर्दछ । जस्तै: कर्मचारीलाई दिइएको आवास सुविधा, लत्ताकपडा सुविधा, जिन्सी सुविधा, उपचार सुविधा, सवारी साधन सुविधा, कर्मचारी दुर्घटना बिमा, उपदान, बच्चाहरूको लागि दिइएका शैक्षिक खर्च, दशैं खर्च, आदि सुविधाहरूलाई सम्बन्धित हरफहरूमा वार्षिक एकमुष्ट रकम उल्लेख गर्नुपर्दछ ।

रोजगारीका आधारमा संलग्न कर्मचारीहरूलाई नेपाली र विदेशी अलग अलग शिर्षकअन्तर्गत ६ वटा वर्गमा विभाजन गरी परिभाषित गरिएको छ ।

१. उद्योगपति तथा सक्रिय साभेदार :

“उद्योगपति तथा सक्रिय साभेदार” भन्नाले पारिश्रमिक नलिईकन उद्योग प्रतिष्ठानको कार्यमा सक्रियरूपले संलग्न रहने उद्योगपति तथा साभेदारहरूलाई सम्झनुपर्दछ र तिनीहरूको संख्या लिङ्गानुसार नेपाली पुरुष भएमा नेपाली पुरुषको संख्या भएको महलमा र नेपाली महिला भएमा नेपाली महिलाको संख्या भएको महलमा उल्लेख गर्नुपर्दछ । यदि विदेशी पुरुष तथा महिला भएमा सोहीअनुसारको महलमा उल्लेख गर्नुपर्दछ ।

२. परिवारका सदस्य वा अन्य व्यक्ति :

कुनै पनि प्रकारको पारिश्रमिक नलिई हप्ताको कम्तिमा १६ घण्टा (साधारणतया काम गरिने समयको एक तिहाई) काम गर्ने गरी उद्योगपति तथा साभेदारका परिवारका सदस्य उद्योग प्रतिष्ठानको कार्यमा संलग्न भएका रहेछन् भने तिनीहरूको संख्यालाई यस महलअन्तर्गत लिङ्ग अनुसार नेपाली पुरुष भएमा नेपाली पुरुषको संख्या भएको महलमा र नेपाली महिला भए नेपाली महिलाको संख्या भएको महलमा उल्लेख गर्नुपर्दछ र विदेशी पुरुष भए विदेशी पुरुषको संख्या भएको महलमा र विदेशी महिला भए विदेशी महिलाको संख्या भएको महलमा उल्लेख गर्नुपर्दछ ।

३. व्यवस्थापक :

“व्यवस्थापक” भन्नाले उद्योग प्रतिष्ठानको मुख्य जिम्मेवारी वा अधिकार प्रयोग गर्ने पदमा रहेको व्यक्तिलाई सम्झनुपर्दछ । यस्तो व्यक्तिले पाउने तलब तथा सुविधा सम्बन्धित महलमा खुलाउनुपर्दछ ।

४. प्रशासकीय कर्मचारी :

उद्योग प्रतिष्ठानको प्रशासनसम्बन्धी लेखापढी गर्ने, बहिखाता राख्ने तथा व्यवस्थापनसँग संलग्न रहेका कर्मचारीहरू, उद्योग प्रतिष्ठानको सुरक्षाका लागि राखिएका सुरक्षा गार्ड, आदि प्रशासकीय कर्मचारीअन्तर्गत पर्दछन् । प्रशासकीय कर्मचारीको संख्या उल्लेख गर्दा नेपाली

वा विदेशी कर्मचारी छुट्याई लिङ्गानुसार सम्बन्धित महलमा भर्नुपर्दछ । नेपाली पुरुष भए नेपाली पुरुषको संख्या भएको महलमा र नेपाली महिला भए नेपाली महिलाको संख्या भएको महलमा तथा विदेशी पुरुष तथा महिला भएमा सोही अनुसारको महलमा उल्लेख गर्नुपर्दछ । प्रशासकीय कर्मचारीहरूको तलब/ज्याला र सुविधा उल्लेख गर्नुपर्दा क्रमशः तलब भएको लहरमा र सुविधा लेखिएको महलमा तलबबाहेक प्राप्त गरेको सुविधावापतको रकम नेपाली तथा विदेशी लिङ्गानुसार छुट्याई सम्बन्धित महलमा उल्लेख गर्नुपर्दछ ।

५. प्राविधिक कर्मचारी :

कुनै औपचारिक तालिम वा दक्षता प्राप्त गरेका कर्मचारीहरूलाई प्राविधिक कर्मचारीअन्तर्गत समावेश गर्नुपर्दछ । जस्तै: इन्जिनियर, डाक्टर, डिजाइनर, केमिष्ट, ओभरसियर, आदि । औपचारिक तालिम प्राप्त नगरेका व्यक्ति यदि कुनै उद्योग प्रतिष्ठानले प्राविधिक भनी तोकेको छ भने त्यस्ता कर्मचारीहरूको संख्या यस महलअन्तर्गत उल्लेख गर्नुहुँदैन । ती कर्मचारीहरू उत्पादनशिल कर्मचारीअन्तर्गत पर्दछन् । प्राविधिक कर्मचारीको तलब र सुविधा सम्बन्धित महलमा नेपाली तथा विदेशी संख्या र लिङ्ग छुट्याई उल्लेख गर्नुपर्दछ ।

६. उत्पादनशील कर्मचारी (Operative Workers) :

“उत्पादनशील कर्मचारी” भन्नाले उद्योग प्रतिष्ठानको उत्पादनको कार्यमा सिधै संलग्न कर्मचारीहरू भन्ने बुझिन्छ । ठेक्का वा अन्य शर्तमा प्रत्यक्ष रूपमा उत्पादनसँग सम्बद्ध कर्मचारीहरू पनि यसै महलअन्तर्गत आउँछन् । साधारणतया: उत्पादनशील कर्मचारी भन्नाले मेशिन अपरेटर, मिस्त्री, उत्पादन नियन्त्रक तथा उत्पादन कार्यमा प्रत्यक्ष रूपमा सघाउ पुऱ्याउने प्याकर्स, आदि बुझिन्छ । उत्पादनशील कर्मचारीको संख्या उल्लेख गर्दा नेपाली तथा विदेशी संख्या छुट्याई लिङ्गानुसार सम्बन्धित महलमा भर्नुपर्दछ । नेपाली तथा विदेशी उत्पादनशिल कर्मचारीहरूको तलब उल्लेख गर्नुपर्दा लिङ्गानुसार कर्मचारीले पाउने

खुद तलब तथा ज्याला सम्बन्धित महलमा उल्लेख गर्नुपर्दछ र सुविधाहरू उल्लेख गर्नुपर्दा तलबबाहेक प्राप्त गरेको अन्य रकम सम्बन्धित महलमा उल्लेख गर्नुपर्दछ ।

६. इन्धन, पानी तथा विद्युतशक्तिको उत्पादन, खरिद र बिक्री

उद्योग प्रतिष्ठानले तापशक्ति वा विद्युत उत्पादनको प्रयोजनका लागि आफैँ उत्पादन गरेको वा बिक्री गरेको वा खरिद गरेको इन्धन यसअन्तर्गत पर्दछ । यातायातका साधनको निम्ति प्रयोग हुने इन्धनसमेत यसमा पर्दछ । तर वस्तु उत्पादन गर्ने क्रममा कच्चापदार्थका रूपमा प्रयोग हुने इन्धन यसअन्तर्गत पर्दैन । एकाईको महलमा सम्बन्धित इन्धनको तोकिएअनुसारको एकाई उल्लेख भै सकेको हुँदा उद्योग प्रतिष्ठानले खरिद गरेको इन्धनको एकाई फरक पर्न गएमा प्रश्नावलीमा नै लेखिएको एकाईमा रूपान्तरण गरी लेख्नुपर्दछ । यसरी उद्योग प्रतिष्ठानले उपभोगका लागि खरिद गरेको इन्धनको एकाई, परिमाण र रकम सम्बन्धित लहरको उपयुक्त महलमा लेख्नुपर्दछ । जस्तै यदि कुनै ईट्टा भट्टाले ईट्टा पोल्नको लागि एक ट्रक पत्थर कोइला खरिद गरेको रहेछ भने ६.०२ मा उक्त एक ट्रक खरिद परिमाणलाई क्वीण्टलमा लगी सो को परिमाण महल नं. २ मा र रकम महल नं. ३ मा लेख्नुपर्दछ ।

त्यसैगरी यदि कुनै उद्योग प्रतिष्ठानले वर्षभरीमा (सन्दर्भवर्षमा) उद्योग सञ्चालनार्थ विद्युत खरिद गरेको भए सो को परिमाण ६.०९ को महल नं. २ र सो परिमाण खरिदवापत भुक्तानी गरेको रकम महल नं. ३ मा उल्लेख गर्नुपर्दछ । विद्युत खरिद एवं बिक्रीमा एकाईको महलमा यूनिट उल्लेख गरिएको छ । यहाँ एक यूनिट भन्नाले सम्बन्धित उद्योग प्रतिष्ठानमा रहेको विद्युत प्राधिकरणको मिटर बक्समा जनाउने एक किलोवाट घण्टालाई जनाउँछ । तर यदि कुनै उद्योग प्रतिष्ठानले आफैँले जेनेरेटर राखेर विद्युत उत्पादन गरी आफ्नै उद्योगको लागि

मात्र प्रयोग गरेको रहेछ भने सो विद्युतशक्तिको परिमाणको युनिट मात्र ६.१० को महल नं. २ मा लेख्नुपर्दछ जसको रकम उल्लेख गर्नुपर्दैन ।

कुनै उद्योग प्रतिष्ठानले विद्युतशक्ति आफैँले उत्पादन गरी अन्य कसैलाई जुनसुकै प्रयोजनको लागि बिक्री वितरण गरेको रहेछ भने त्यसवापत परिमाणको युनिट ६.११ को महल नं. २ मा र रकम एकमुष्ट ६.११ को महल नं. ३ मा लेख्नुपर्दछ ।

यदि उद्योग प्रतिष्ठानले ६.०१ देखि ६.०७ र ६.०९ मा उल्लेख भएका बाहेक अन्य इन्धन खरिद गरेको भए सो वापतको एक मुष्ट रकम रु. हजारमा ६.१२ को महल नं. ३ मा उल्लेख गर्नुपर्दछ । जस्तै इन्धनको रूपमा मोविल, ग्राज, भुस, पराल, आदि ।

७. औद्योगिक सेवावापत प्राप्त खर्च तथा आम्दानी :

कतिपय उद्योग प्रतिष्ठानले उत्पादन कार्यमा प्रत्यक्ष संलग्न रहने अनेकौँ सेवाहरू अन्य उद्योग प्रतिष्ठान वा व्यक्तिहरूलाई उपलब्ध गराएवापत/बिक्री गरी आम्दानी प्राप्त गर्ने गर्दछ भने अर्कोतर्फ त्यस्ता सेवाहरू अन्य व्यक्ति वा प्रतिष्ठानहरूबाट पनि उद्योग प्रतिष्ठानहरूले लिनुपर्ने हुन्छ । आफ्नो प्रतिष्ठानले त्यस्तो किसिमको सेवा विभिन्न तरिकाले गर्नसक्ने र सेवावापत प्राप्त हुने सम्पूर्ण रकमलाई नै औद्योगिक सेवावापतको आम्दानी मानिन्छ भने त्यस्ता सेवाहरू उक्त प्रतिष्ठानले लिएवापतका सम्पूर्ण खर्चहरू औद्योगिक सेवावापतको खर्चअन्तर्गत पर्दछन् । औद्योगिक सेवावापतको खर्च र आम्दानीमा निम्नलिखित खर्च र आम्दानीहरू पर्दछन् ।

७.०१. ठेक्का वा अन्य शर्तमा अरूलाई काम गराए/अरूको काम गरिदिए वापत :

ठेक्कामा वा अन्य शर्तमा आफ्नो कच्चापदार्थ दिई अरूलाई प्रशोधन, रूपान्तरण वा उत्पादन गर्न दिएवापतको रकम उक्त उद्योग प्रतिष्ठानको खर्च महलमा उल्लेख गर्नुपर्दछ भने अर्कातिर ठेक्कामा वा अन्य शर्तमा अन्य उद्योग प्रतिष्ठानको कच्चापदार्थ लिई प्रशोधन,

रूपान्तरण वा उत्पादन गरिदिएवापत प्राप्त हुने रकम आम्दानी महलअन्तर्गत पर्दछ । जस्तै: भ्वापा जिल्लाको केडिया सुगर मिलले महोत्तरी जिल्लाको एभरेष्ट सुगर एण्ड केमिकल इन्डष्ट्रीजको १००० क्वीण्टल चिनी उत्पादन गर्न आवश्यक उखु तथा अन्य कच्चापदार्थसमेत लिई चिनी उत्पादन गरी पुनः एभरेष्ट सुगर एण्ड केमिकल इन्डष्ट्रीजलाई उत्पादित चिनी दिएवापत केडिया सुगर मिलले प्राप्त गरेको रकम केडिया सुगर मिलको आम्दानी महलअन्तर्गत उल्लेख गर्नुपर्दछ । त्यसैगरी आफ्नो कच्चापदार्थ दिई केडिया सुगर मिलले एभरेष्ट सुगर एण्ड केमिकल इन्डष्ट्रीजलाई चिनी उत्पादन गर्न लगाएवापत तिरेको रकम केडिया सुगर मिलको खर्चअन्तर्गत उल्लेख गर्नुपर्दछ ।

७.०२. सालवसाली मर्मतसम्भार अरूलाई गराए/अरूको गरिदिए वापत :

सन्दर्भवर्षभित्र उद्योग प्रतिष्ठानले भवन, मेसिन र उपकरणहरू लगायतका अन्य स्थायी सम्पत्तिहरूमा सानातिना टुटफुट भै मर्मत गर्न अन्य उद्योग प्रतिष्ठान, संघसंस्था, व्यक्तिलाई भुक्तानी दिएको रकम खर्च महलमा र यदि उक्त उद्योग प्रतिष्ठानले अन्य उद्योग प्रतिष्ठान, संघसंस्था, व्यक्तिको त्यस्तै किसिमका मर्मतसम्भार गरिदिएवापत प्राप्त गरेको रकमलाई आम्दानी महलअन्तर्गत लेख्नुपर्दछ ।

७.०३. खरिद गरेको हालतमा बिक्री हुने/भएको वस्तुवापत :

त्यस्ता सामानहरू जसलाई पुनः उत्पादन क्रममा नलगिकन खरिद गरेको हालतमै बिक्री गर्ने गरिन्छ त्यसलाई खरिद गरेको हालतमा बिक्री हुने वस्तु भनिन्छ । त्यस्ता वस्तु खरिद गर्दा लागेको रकम खर्च महलअन्तर्गत र बिक्रीबाट प्राप्त रकम आम्दानी महलअन्तर्गत उल्लेख गर्नुपर्दछ ।

यदि भूदेव खाद्य उद्योगले चामल उत्पादन गर्नका लागि खरिद गरेको १००० क्वीण्टल धान विभिन्न कारणले गर्दा उसले ९०० क्वीण्टल धानको मात्र चामल उत्पादन गर्‍यो र बाँकी १०० क्वीण्टल धानै बिक्री गरेको रहेछ भने उक्त १०० क्वीण्टल धान खरिद गरेको हालतमा

बिक्री भएको वस्तु मानी यसै शिर्षकअन्तर्गत १०० क्वीण्टल धानको खरिद मूल्यलाई वार्षिक खर्च महलमा र बिक्री मूल्यलाई वार्षिक आम्दानी महलमा उल्लेख गर्नुपर्दछ तर उक्त १०० क्वीण्टल धानको खरिद रकम कच्चापदार्थको खरिद विवरणबाट घटाउनुपर्दछ ।

८. कच्चापदार्थको खरिद विवरण :

उद्योग प्रतिष्ठानले उत्पादित वस्तु तयार पार्ने सिलसिलामा प्रयोग हुने वस्तुहरूलाई कच्चापदार्थ भनिन्छ । विभिन्न उद्योग प्रतिष्ठानको कच्चापदार्थ आ-आफ्नो उत्पादन अनुसार भिन्दाभिन्दै हुन सक्दछ । साथै कुनै वस्तु उत्पादन गर्नको लागि धेरै किसिमका कच्चापदार्थ प्रयोग गरिएको पनि हुनसक्दछ । उदाहरणको लागि चामल कुट्ने मिलको निमित्त धान कच्चापदार्थ हो भने चुरोट कारखानाको निमित्त चुरोट उत्पादन गर्दा प्रयोग हुने सुर्ति र कागज समेत कच्चापदार्थको रूपमा लिन सकिन्छ । त्यस्तै गार्मेण्ट उद्योगको कच्चापदार्थहरूमा कपडा, धागो, टाँक, हुक, आदि हुन सक्छन् भने प्रिन्टिङ्ग प्रेसको लागि कागज, मसी, आदि हुनसक्दछन् ।

वस्तुको विवरण खुलाउँदा लहर ८.०१ देखि ८.१४ सम्ममा खरिद गरेको मुख्य मुख्य कच्चापदार्थहरूको नाम क्रमानुसार उल्लेख गर्नुपर्दछ । यसरी क्रम छुट्याउँदा सबभन्दा बढी मात्रामा रकम भएको कच्चापदार्थलाई नं. ८.०१ मा र त्यसपछि क्रमानुसार अरू कच्चापदार्थ लेख्दै जानुपर्दछ । उक्त लहरसँग सम्बन्धित एकाईको महलमा खरिद गरिएको परिमाणको एकाई (जस्तै: के.जी., लिटर, आदि) खुलाउनुपर्दछ । खरिद गरिएको रकम खुलाउँदा जुन खरिद गरिएको कच्चापदार्थ हो सो को कुल वार्षिक परिमाणको खरिद मूल्य, खरिद गरेको स्थानबाट उद्योग प्रतिष्ठानसम्म ल्याउँदा लागेको ढुवानी खर्च तथा सो कच्चापदार्थमा लागेका सम्पूर्ण करहरू (पैठारी महशुल, भ्याट पहिले नै लिने वस्तुमा मात्र र स्थानीय कर) समेत समावेश गरी उल्लेख गर्नुपर्दछ ।

माथि उल्लिखित लहरहरूमा समावेश हुन नसकेका अन्य कच्चापदार्थहरू खरिद गरिएको भए सो को एकमुष्ट रकम लहर नं. ३ मा लेख्नुपर्दछ। जस्तै एक वर्षभन्दा कम खपत हुने सामान्य मेशिनरी, पाटपुर्जा, वस्तु राख्ने कन्टेनर, प्याक गर्नको लागि प्रयोग हुने सामान, आदि खरिद गरिएको भए ति सामग्रीहरूको रकम एकमुष्टरूपमा नं. ३ मा लेख्नुपर्दछ जसको एकाई तथा परिमाण उल्लेख गर्नुपर्दैन।

खरिद गरिएको कच्चापदार्थ कुन कुन मुलुकबाट खरिद गरिएको हो सो समेत गणना गर्ने सन्दर्भमा महल नं. २ र ३ मा उल्लेख गरिएको कच्चापदार्थको वार्षिक परिमाण र खरिद रकम क्रमशः महल नं. ४ देखि ९ सम्म रहेका सम्बन्धित परिमाण र रकमका महलहरूसँग तारतम्य भएको हुनुपर्दछ।

द्रष्टव्यः क. महल नं. ४, ६ र ८ मा उल्लेख भएका परिमाणको योग परिमाण र महल २ को वार्षिक खरिद परिमाणको मात्रा बराबर हुनुपर्दछ साथै महल नं. ५, ७ र ९ मा उल्लेख भएका रकमको योग रकम र महल ३ को वार्षिक खरिद रकम बराबर हुनुपर्दछ।

ख. कुनै वस्तु उत्पादन गर्ने आशयका साथ खरिद गरिएको कच्चापदार्थ उत्पादन कार्यमा प्रयोग गरी बाँकी रहेको वा नगरी कच्चापदार्थ खरिद गरिएको हालतमा बिक्री गरेको खण्डमा यस शिर्षकमा उल्लेख गर्नुहुँदैन। त्यस अवस्थामा उल्लिखित कच्चापदार्थको परिमाणको खरिद मूल्यलाई कच्चापदार्थ खरिद विवरण अर्थात शिर्षक ८ अन्तर्गतबाट कट्टा गरी सो को खरिद रकम ७.०३ को महल १ र त्यही परिमाणको बिक्री रकम ७.०३ को महल २ मा उल्लेख गर्नुपर्दछ।

९. उत्पादन र उत्पादित वस्तुको बिक्री :

“उत्पादन” भन्नाले उद्योग प्रतिष्ठानले कच्चापदार्थको प्रशोधन, रूपान्तरण गरी तयार गरेको वस्तुलाई सम्झनुपर्दछ। यसअन्तर्गत प्रमुख उत्पादन र सहायक उत्पादनहरू सबैको विवरण उल्लेख गर्नुपर्दछ। उद्योग प्रतिष्ठानको कच्चापदार्थको प्रयोग गरी अरूबाट तयार पारिएको वस्तुलाई पनि यस शिर्षकमा समावेश गर्नुपर्दछ। साथै अर्धतयारी वस्तु बिक्री गरेको भएमा सो को विवरण पनि सम्बन्धित महल ९.१५ को अन्यमा उल्लेख गर्नुपर्दछ। यस प्रकार उत्पादित वस्तुहरूको विवरण लेख्दा ९.०१ देखि ९.१४ सम्ममा उत्पादन गरेको मुख्य मुख्य उत्पादनहरूको नाम उल्लेख गर्नुपर्दछ। यसरी क्रम छुट्याउँदा सबैभन्दा बढी मात्रामा (रकमको आधारमा) उत्पादन गरेको वस्तुलाई नं. ९.०१ मा उल्लेख गर्ने र त्यसपछि क्रमानुसार अरू उत्पादित वस्तुहरू लेख्दै जानुपर्दछ। उक्त लहरहरूसँग सम्बन्धित एकाईको महलमा उत्पादन गरिएको परिमाणको एकाई (जस्तै: के.जी., लिटर, आदि) समेत खुलाउनुपर्दछ।

यसैगरी उत्पादित वस्तुमध्ये बिक्री गरिएको वस्तुको परिमाण र रकम खुलाउँदा भारतमा र तेस्रो मुलुकमा बिक्री गरेको भएमा बिक्री गरेको परिमाण र रकमलाई अलग अलग सम्बन्धित महलहरूमा खुलाउनुपर्दछ। नेपालभित्र बिक्री भएको वस्तुहरूको परिमाण र रकमलाई स्वदेशमा भन्ने शिर्षकअन्तर्गतको महलमा उल्लेख गर्नुपर्दछ। उत्पादित वस्तुको बिक्री रकम उल्लेख गर्दा वस्तुहरूलाई उद्योग प्रतिष्ठानको कम्पाउण्ड बाहिर लैजानुअघि लागेका सम्पूर्ण करहरू समेत समावेश गरी उत्पादित वस्तुको मूल्य लेख्नुपर्नेछ।

उदाहरणको लागि चामल उद्योगको मुख्य उत्पादन चामल हो र सहायक उत्पादन भूस पनि छ भने सन्दर्भसमयको चामल, भूसको वार्षिक उत्पादनको परिमाण र बिक्री क्रमशः उल्लेख गरी गर्नुपर्दछ। गार्मेण्ट उद्योगको उत्पादनहरूमा सम्भव भएसम्म जस्तै शर्ट, पाइन्ट, टिसर्ट,

आदि वस्तुको किसिम उल्लेख गरी विवरण भर्नुपर्दछ । त्यस्तै दुग्ध उद्योगको दुध, घिउ, मखन, चीज, आदिको विवरण भर्नुपर्दछ ।

द्रष्टव्य: यदि अरू नै उद्योग प्रतिष्ठान वा व्यक्तिको कच्चापदार्थ प्रयोग गरी ठेक्का वा अन्य शर्तमा वस्तु उत्पादन गरी तयारी वस्तु फिर्ता गरिएको खण्डमा त्यस्ता उत्पादित वस्तु वा वस्तुहरूको नाम, परिमाण एवं रकम यस शिर्षकमा समावेश गर्नुहुँदैन । त्यस किसिमबाट प्राप्त गरेको आम्दानी ७.०१ को महल २ मा उल्लेख गर्नुपर्दछ ।

१०. मौज्जात :

निश्चित अवधिमा खरिद गरिएको सबै कच्चापदार्थ वा इन्धन प्रयोगमा नआएका, अर्धतयारी वस्तु तयारी वस्तु हुन बाँकी रहेका, समयपावन्दीको कारण बिक्री नभई बाँकी रहेका सामानलाई मौज्जात भनिन्छ । यहाँ मौज्जात भन्नाले सन्दर्भवर्षको शुरू तथा अन्त्यमा रहेको मौज्जातलाई बुझ्नुपर्दछ । तसर्थ सन्दर्भवर्ष भन्दा अघिल्लो वर्ष बिक्री वा उत्पादनको लागि उपभोग गरेर बाँकी रहन आएको सामान चालुवर्षमा शुरू मौज्जात हुन आउँदछ भने सन्दर्भवर्षको अन्तमा बिक्री वा उत्पादनको लागि उपभोग गरेर बाँकी रहन आएको सामानलाई सन्दर्भवर्षको अन्त्यको मौज्जात भनिएको छ । यस गणनाको लागि २०६३ साल श्रावण १ गतेको मौज्जातलाई सन्दर्भवर्षको शुरूको मौज्जात र २०६४ साल आषाढ मसान्तको मौज्जातलाई सन्दर्भवर्षको अन्त्यको मौज्जात मानी गणना गर्नुपर्दछ ।

मौज्जातको मूल्याङ्कन गर्दा दुई सिद्धान्त अपनाउने गरिन्छ ।

क. बाँकी मौज्जातको बजार मूल्य धेरै भएर खरिद मूल्य कम भएमा खरिद मूल्यबाट नै मूल्याङ्कन गर्नुपर्दछ ।

i.e. खरिद मूल्यका आधारमा (Cost Price Basis)

ख. मौज्जातको खरिद मूल्यभन्दा वर्तमान बजार मूल्य कम भएमा बजार मूल्यबाट मूल्याङ्कन गर्नुपर्ने हुन्छ ।

i.e. बजार मूल्यको आधारमा (Market Price Basis)

छोटकरीमा भन्नुपर्दा अन्तिम मौज्जातको परल मूल्य र बजार मूल्यमध्येमा जुन मूल्य थोरै हुन्छ त्यसैलाई आधार मानी मूल्याङ्कन गर्नुपर्दछ ।

जस्तै २०६३ साल जेष्ठमा २०० क्वीण्टल गहुँ रु. ७००/- प्रति क्वीण्टलका दरले फ्लोरीड मिल रूपन्देहीले मैदा उत्पादन गर्नका लागि कच्चापदार्थको रूपमा खरिद गरेको रहेछ तर सोमध्ये ५० क्वीण्टल गहुँ २०६३ आषाढमसान्तभित्र मैदा उत्पादन गर्न नभ्याइए गहुँ नै बाँकी रहेछ । यस्तो अवस्थामा औद्योगिक गणनाको सन्दर्भवर्षको शुरूमा अर्थात् २०६३ श्रावण १ गते उक्त ५० क्वीण्टल गहुँ मौज्जातको रूपमा रहन आउँछ । तर औद्योगिक गणनाको प्रश्नावलीको मौज्जातमा परिमाण उल्लेख नगरी मौज्जात परिमाणको कुल मूल्यलाई उल्लेख गर्नु पर्नेहुन्छ । त्यसको लागि गहुँको हालको बजार मूल्यसँग तुलना नगरी मौज्जात रकम मापन गर्नु हुँदैन । हाल स्थानिय बजारमा गहुँको मूल्य रु. ६५०/- प्रति क्वीण्टल छ भने उक्त मौज्जात रहन आएको ५० क्वीण्टल गहुँको मूल्य एकीन गर्दा रु. ६५०/- प्रति क्वीण्टलका दरले हुन आउने रु. ३२५००/- नै वास्तविक मौज्जात हुन आउँछ । उद्योग प्रतिष्ठानहरूमा निम्न बमोजिमका सामानहरू मौज्जातको रूपमा रहेका हुन सक्छन् ।

१०.०१. कच्चापदार्थ :

यस शिर्षकअन्तर्गत वस्तु उत्पादन गर्ने क्रममा प्रयोग हुने सबै प्रकारका (शिर्षक ८ मा उल्लिखित) कच्चापदार्थहरू, मेशिनरीका स-साना पार्टपूजा, कन्टेनर, प्याक गर्नको लागि प्रयोग हुने सामान, स्टेशनरी पोलिशिङका सामान, आदि पर्दछन् । यसका साथै उद्योग प्रतिष्ठानको आफ्नै प्रयोगको लागि गरिने निर्माण, मर्मत कार्य, आदिमा प्रयोग हुने कच्चापदार्थ समेत समावेश गर्नुपर्दछ । सन्दर्भवर्षको शुरूमा तथा अन्त्यमा रहेका

कच्चापदार्थको एकमुष्ट मौज्जातको रकम क्रमशः १०.०१ को महल १ र १०.०१ को महल २ मा लेख्नुपर्दछ ।

१०.०२. इन्धन :

उद्योग प्रतिष्ठानले खरिद गरेको इन्धन (६.०१ देखि ६.०६ सम्म र ६.१२ मात्र) उत्पादन कार्यमा प्रयोग भई बाँकी रहेको इन्धनको सम्बन्धमा सन्दर्भसमयभन्दा अगाडिको भएमा सन्दर्भवर्षको शुरूको मौज्जात वा १०.०२ को महल १ मा र अन्त्यको मौज्जात भएमा सन्दर्भवर्षको अन्त्यको मौज्जात वा १०.०२ को महल २ मा लेख्नुपर्दछ ।

१०.०३. अर्धतयारी वस्तु :

“अर्धतयारी वस्तु” भन्नाले उद्योग प्रतिष्ठानले वस्तु उत्पादन गर्दा पूर्ण रूपमा तयार नभई केही अंश तयार गर्न बाँकी रहेको र त्यसलाई पूर्णतः तयार बनाउनको निमित्त उत्पादन क्रममा पुनः लैजानु पर्ने भएमा त्यस्तो वस्तुलाई अर्धतयारी वस्तु सम्झनुपर्दछ । जस्तै : चिनी मिलमा उखुको रस, चामल कुट्ने मिलमा ननिफनेको चामल, फर्निचर उद्योगमा रङरोगन नगरिएका वा अन्तिम रूप नदिइएका फर्निचर, आदिलाई अर्ध तयारी वस्तु भनिन्छ । अतः यस्ता वस्तुको एकमुष्ट मौज्जातको रकम लेख्दा सन्दर्भवर्षको शुरूमा रहेको मौज्जात १०.०३ को महल १ मा र अन्त्यमा रहेको मौज्जात १०.०३ को महल २ मा उल्लेख गर्नुपर्दछ ।

१०.०४. तयारी वस्तु :

मौज्जातमा रहेको तयारी वस्तु भन्नाले उद्योग प्रतिष्ठानले पूर्ण रूपमा तयार गरेको उत्पादित वस्तु तर बिक्री भइनसकेकोलाई सम्झनुपर्दछ । यी वस्तुहरू पूर्णतः तयार भै सकेको हुँदा सिधै बजारमा लान सकिन्छ । यस्ता तयारी वस्तुहरूको एकमुष्ट रकम एकीन गरी सन्दर्भवर्षको शुरूको मौज्जात भएमा १०.०४ को महल नं. १ र सन्दर्भवर्षको अन्त्यको मौज्जात भएमा १०.०४ को महल नं. २ मा उल्लेख गर्नुपर्दछ ।

१०.०५. खरिद गरेको हालतमा बिक्री हुने वस्तु :

खरिद गरिएको हालतमा बिक्री हुने वस्तुहरूको मौज्जात सन्दर्भवर्षको शुरूमा भए १०.०५ को महल नं. १ मा र सन्दर्भवर्षको अन्त्यमा भए १०.०५ को महल नं. २ मा उल्लेख गर्नुपर्दछ ।

१०.०६. अन्य :

माथि उल्लिखित मौज्जातअन्तर्गतका शिर्षकहरूमा नपरेका वस्तुहरू मौज्जातमा रहेका भए यसमा समावेश गर्नुपर्दछ ।

मौज्जातमा वस्तुहरूको सरोट (Posting) गर्दा पनि केही सिमाहरू आउँछन् जुन देहायअनुसार प्रष्ट हुनु आवश्यक छ ।

- अरूको स्वामित्वमा हस्तान्तरण भै सकेका तयारी वस्तुहरू पनि मौज्जातमा रहेको भएमा त्यस्तो वस्तुको रकम यहाँ उल्लेख गर्नुहुँदैन । ती वस्तुहरू बिक्री भै सकेको हुँदा शिर्षक ९ मा उत्पादन र उत्पादित वस्तुको बिक्रीअन्तर्गत समावेश भईसकेको हुन्छ ।
- खरिद गरेको हालतमा बिक्री गर्ने उद्देश्यले खरिद गरिएका तयारी वस्तु यसअन्तर्गत पर्दैनन् ती वस्तुलाई १०.०५ मा उल्लेख गर्नुपर्दछ ।
- कुनै “क” भन्ने उद्योग प्रतिष्ठानको कोरामाल वा कच्चापदार्थ प्रयोग गरी “ख” भन्ने उद्योग प्रतिष्ठानले तयारी वस्तु उत्पादन गरी “क” लाई हस्तान्तरण गर्न बाँकी रहेको भएमा सो वस्तुको रकम “ख” भन्ने उद्योग प्रतिष्ठानको मौज्जात शिर्षकमा नराखी “क” भन्ने उद्योग प्रतिष्ठानको मौज्जातको सम्बन्धित महलमा राख्नुपर्दछ, किनभने जुन उद्योग प्रतिष्ठानको कच्चापदार्थ हो सोबाट बनेको उत्पादित वस्तु पनि सोही प्रतिष्ठानको स्वामित्व कहलिन्छ ।

११. गैर औद्योगिक सेवावापतको खर्च :

उद्योग प्रतिष्ठानको उत्पादनसँग प्रत्यक्ष सम्बन्ध नरहने तर उद्योग प्रतिष्ठानहरूलाई आवश्यक पर्ने अन्य सेवामूलक क्रियाकलापहरूमा भए गरेका खर्चहरू यसअन्तर्गत पर्दछन् । त्यस्ता सेवावापत गरेका खर्चहरूलाई देहाय बमोजिम वर्गिकरण गरि भर्नुपर्दछ ।

११.०१. घर गोदाम तथा उपकरणहरू भाडामा लिएवापत तिरेको रकम :

कुनै उद्योग प्रतिष्ठानले कुनै अन्य व्यक्ति, संस्था वा उद्योग प्रतिष्ठानको स्वामित्वमा रहेको घर, गोदाम तथा उपकरणहरू भाडामा लिई चलाएको रहेछ भने सो वापत भुक्तानी गरेको रकम यस महलमा उल्लेख गर्नुपर्दछ ।

११.०२. जमिन भाडामा लिएवापत तिरेको रकम :

कुनै उद्योग प्रतिष्ठानले कुनै अन्य व्यक्ति, संस्था वा उद्योग प्रतिष्ठानको स्वामित्वमा रहेको जमिन भाडामा लिई चलाएको रहेछ भने सो वापत भुक्तानी गरेको रकम यस महलमा उल्लेख गर्नुपर्दछ ।

११.०३. यातायातको साधन भाडामा लिएवापत तिरेका रकम :

कुनै उद्योग प्रतिष्ठानले कुनै अन्य उद्योग, संस्था वा व्यक्तिको स्वामित्वमा रहेको यातायातका साधन भाडामा लिई चलाएको भएमा सो वापत तिरेको रकम यस महलमा लेख्नुपर्दछ ।

११.०४. उत्पादित वस्तुहरूको ढुवानी खर्च :

उत्पादित वस्तु उत्पादन स्थल देखि भण्डार वा गोदाम रहेको स्थलसम्म ल्याउँदा वा उत्पादित वस्तु निर्धारित स्थानसम्म ढुवानीवापत लागेको रकम यसअन्तर्गत समावेश गर्नुपर्दछ । तर वस्तु ढुवानी गर्दा उद्योगले आफ्नै यातायात साधन प्रयोग गरेको रहेछ भने त्यस्तो खर्च यस महलमा समावेश हुँदैन ।

११.०५. निर्जिवन विमा/प्रिमियम :

उद्योग प्रतिष्ठानले वस्तुहरूको उत्पादन र यसको वितरण पक्षसँग सम्बन्धित जुनसुकै शिर्षकअन्तर्गत विमा शुल्क भुक्तानी गरेको रहेछ भने त्यस्तो रकम यस महलमा लेख्नुपर्दछ । तर कर्मचारीको विमाको रकम यहाँ उल्लेख गर्नुहुँदैन त्यस्तो रकम रोजगार सम्बन्धी विवरणको सुविधाअन्तर्गत पर्दछ ।

११.०६. हुलाक, टेलिफोन, टेलिग्राम, टेलेक्स, ईमेल, इन्टरनेट खर्च, आदि :

उद्योग प्रतिष्ठानले आफ्नो कार्यको सिलसिलामा भुक्तानी गरेको संचार सम्पर्क अन्तर्गत खर्च (जस्तै हुलाक, टेलिफोन, टेलेक्स, ईमेल, इन्टरनेट खर्च, आदि) यस महलमा लेख्नुपर्दछ ।

११.०७. छपाई एवं स्टेशनरी खर्च :

यसअन्तर्गत उद्योग प्रतिष्ठानले सन्दर्भवर्ष भित्र भुक्तानी गरेको छपाई खर्चहरू (जस्तै विल, भौचर, आदि स्टेशनरी सामानहरू खरिद गर्दा भुक्तानी गरिएको खर्चहरू) पर्दछन् ।

११.०८. सल्लाहकार तथा लेखापरीक्षणवापतको खर्च :

उद्योग प्रतिष्ठानले आफ्नो उद्योगसँग सम्बन्धित कुनै प्रकारको कानूनी, प्राविधिक, आदि सल्लाह लिएवापत दिइएको भुक्तानी रकम तथा लेखापरीक्षण गराएवापत तिरेको रकम यस महलअन्तर्गत समावेश गर्नुपर्दछ ।

११.०९. एजेण्टलाई दिएको कमिशन तथा व्यापार सहूलियत :

यदि कुनै उद्योग प्रतिष्ठानले आफ्नो उत्पादन बिक्री वितरण गर्नको लागि एजेण्ट नियुक्त गरेको रहेछ भने त्यस्ता एजेण्टहरूलाई दिएको कुल कमिशन र व्यापार प्रवर्द्धनको सिलसिलामा सम्बद्ध व्यक्तिलाई व्यापार सहूलियत प्रदान गरेको रहेछ भने सो वापत हुने रकम पनि एक मुष्ट रूपमा यस महलमा उल्लेख गर्नुपर्दछ ।

११.१०. प्रचारप्रसार तथा अन्य बिक्री प्रवर्द्धन गर्ने खर्चहरू :

उद्योग प्रतिष्ठानले आफ्नो उत्पादित वस्तुहरूको बिक्री प्रवर्द्धनको लागि रेडियो, टेलिभिजन, पत्र पत्रिका, आदिबाट विज्ञापन गराएवापत भुक्तानी दिएको रकमहरू यसमा उल्लेख गर्नुपर्दछ ।

११.११. रोयाल्टी तिरेको रकम :

उद्योग प्रतिष्ठानले कुनै पनि अख्तियारवालाको लोगो वा ट्रेडमार्क, फर्मुला, लाईसेन्स, आदि प्रयोग गरेवापत तिरेको रकम र राष्ट्रिय सम्पत्ति जस्तै खानी, नदी (वालुवा, ढुङ्गा), आदि प्रयोग गरेवापत तिरेको रोयाल्टी रकम यस महलमा उल्लेख गर्नुपर्दछ ।

११.१२. भ्रमण खर्च :

उद्योग प्रतिष्ठानको नियमित कामको सिलसिलामा उद्योग प्रतिष्ठानको कर्मचारी वा अन्य कुनै व्यक्तिलाई भ्रमणमा पठाउँदा भुक्तानी दिइएको रकमलाई यस महलमा समावेश गर्नुपर्दछ ।

११.१३. अन्य खर्च :

माथि गैर औद्योगिक सेवावापतका खर्च शिर्षकअन्तर्गत ११.०१ देखि ११.१२ भित्र नपरेका अन्य गैर औद्योगिक खर्चहरू यसमा समावेश गर्नुपर्दछ । जस्तै अतिथी सत्कार, चन्दा, उपहार, पुरस्कार, आदि ।

१२. अप्रत्यक्ष कर :

उद्योग प्रतिष्ठानले तिरेका अप्रत्यक्ष करहरू यस शिर्षकअन्तर्गत पर्दछन् । ती करहरूलाई यस प्रकार विभाजन गरिएको छ ।

१२.०१. मूल्य अभिवृद्धिकर (भ्याट) :

उद्योग प्रतिष्ठानले आफ्नो उत्पादित वस्तु वा अन्य वस्तु बिक्री गर्दा सङ्कलन गरेको भ्याट रकम वा नेपाल सरकारलाई तिरेको भ्याट रकम यसअन्तर्गत पर्दछ । उद्योग प्रतिष्ठानले सन्दर्भवर्षमा कति भ्याट रकम नेपाल सरकारलाई बुझाएको हो सो रकमलाई १२.०१ को महल नं. १ मा र जम्मा कति भ्याट रकम सङ्कलन गरेको हो सो रकमलाई १२.०१ को महल नं. २ मा उल्लेख गर्नुपर्दछ ।

१२.०२. अन्तःशुल्क :

उद्योग प्रतिष्ठानबाट उत्पादन हुने कतिपय वस्तुहरू माथि लाग्ने अन्तःशुल्क करवापत भुक्तानी दिएको रकम यसअन्तर्गत पर्दछ ।

१२.०३. निर्यात महसुल :

उद्योग प्रतिष्ठानद्वारा उत्पादन गरेका उत्पादित वस्तुहरू स्वदेश बाहिर भारत लगायत अन्य मुलुकमा निकासी गर्दा तिर्नुपर्ने भन्सार महशुललाई निर्यात महसुल भनिन्छ । यदि उद्योग प्रतिष्ठानले उक्त रकम तिरेको रहेछ भने यसमा उल्लेख गर्नुपर्दछ ॥

१२.०४. पैठारी महसुल :

उद्योग प्रतिष्ठानहरूद्वारा भारत वा तेस्रो मुलुकबाट उद्योग कच्चापदार्थ नेपालमा आयात गर्दा तिर्नुपर्ने भन्सार महशुललाई पैठारी महसुलअन्तर्गत समावेश गर्नुपर्दछ ।

१२.०५. अन्य अप्रत्यक्ष कर :

भ्याट, अन्तःशुल्क, पैठारी महशुल बाहेक अन्य अप्रत्यक्ष करवापत जस्तै स्थानिय कर, आदि उद्योग प्रतिष्ठानले भुक्तानी गरेको भएमा त्यस्तो रकमलाई यस महलमा उल्लेख गर्नुपर्दछ ।

१३. गैर औद्योगिक सेवाबाट प्राप्त रकम :

१३.०१. घर, गोदाम तथा उपकरणहरू भाडामा दिएवापत प्राप्त रकम :

यदि कुनै उद्योग प्रतिष्ठानले आफ्नो स्वामित्वमा रहेको घर, गोदाम, जग्गा तथा उपकरणहरू भाडामा दिएको रहेछ भने सो वापत प्राप्त रकम यस महलमा लेख्नुपर्दछ ।

१३.०२. जमिन भाडामा दिएवापत प्राप्त रकम :

उद्योग प्रतिष्ठानको स्वामित्वमा रहेको जमिन अन्य कुनै व्यक्ति, संस्था वा उद्योग प्रतिष्ठानले भाडामा लिएको रहेछ सो दिएवापत प्राप्त गरेको आम्दानीलाई यसमा उल्लेख गर्नुपर्दछ ।

१३.०३. यातायातको साधन अरूलाई प्रयोग गर्न दिएवापत प्राप्त रकम :

यदि कुनै उद्योग प्रतिष्ठानले आफुसँग रहेको यातायातका साधन अन्य व्यक्ति वा उद्योगलाई भाडाको शर्तमा प्रयोग गर्न दिएको रहेछ भने सोबाट प्राप्त रकम यस महलमा लेख्नुपर्दछ ।

१३.०४. एजेन्सी कमिशनबाट प्राप्त रकम :

यदि कुनै उद्योग प्रतिष्ठान कुनै व्यक्ति वा अन्य उद्योग प्रतिष्ठानको एजेण्ट भई काम गर्दो रहेछ भने त्यस्तो कार्यबाट प्राप्त कमिशन रकम यस महलमा लेख्नुपर्दछ ।

१३.०५. सन्दर्भवर्ष भरिमा प्राप्त आर्थिक अनुदान :

यदि कुनै उद्योग प्रतिष्ठानले सन्दर्भवर्षभित्र कुनै प्रकारका आर्थिक अनुदान प्राप्त गरेको रहेछ भने वर्षभरिमा प्राप्त गरेको त्यस्तो आर्थिक अनुदान जोडी यस महलमा उल्लेख गर्नुपर्दछ ।

१३.०६. सन्दर्भवर्ष भरिमा निर्यातमा छुट भएको रकम :

यदि कुनै उद्योग प्रतिष्ठानले कच्चापदार्थ, अर्धतयारी र तयारी वस्तु निर्यात गर्ने क्रममा नेपाल सरकारबाट कुनै पनि प्रकारको छुट भएको रहेछ भने त्यस्तो छुटबाट प्राप्त रकम यस महलमा लेख्नुपर्दछ ।

१३.०७. अन्य प्राप्त रकम :

माथि उल्लिखित शिर्षकहरू भन्दा बाहेकका अन्य कुनै रकम प्राप्त गरेको रहेछ भने त्यस्तो आम्दानी यस महलमा उल्लेख गर्नुपर्दछ । जस्तै: दान, चन्दा, पुरस्कार, क्षतिपूर्ति, आदि ।

१४. स्थायी सम्पत्तिको विवरण :

“स्थायी सम्पत्ति” भन्नाले बिक्री गरी फाइदा उठाउने उद्देश्य नलिई केवल उद्योग प्रतिष्ठानको उत्पादन, बिक्री वितरण तथा तत्सम्बन्धी अन्य कार्य चलाउन जोड जम्मा गरिएका एक वर्षभन्दा बढी खप्ने भौतिक वस्तुहरूलाई जनाउँछ । स्थायी सम्पत्तिको खरिद रकम लेख्दा उक्त सम्पत्ति उद्योग प्रतिष्ठानसम्म ल्याई जडान गर्दा लागेको खर्च र कर महशुल आदि लागेकोमा सो समेत समावेश गरी एक मुष्ट खुलाउनु पर्दछ । स्थायी सम्पत्तिको वर्गिकरण निम्न बमोजिम गरिएको छ ।

१. जमिन

कुनै पनि उद्योग प्रतिष्ठान एक निश्चित कम्पाउण्डभित्र स्थापना भई सञ्चालनमा आएको हुन्छ । उत्पादनको सिलसिलामा कम्पाउण्डभित्र बनेका घर, गोदाम, भोजनालय, प्रशासनिक कार्यालय, आदिले ओगटेको जमिनबाहेक अन्य बाँकी रहेको जमिनको मूल्य यस शिर्षकअन्तर्गत राख्नुपर्दछ । तर कच्चापदार्थ उत्पादन गर्न प्रयोग गरिएको जमिनलाई यस उद्योग प्रतिष्ठानको स्वामित्वमा रहेको भए पनि यसमा समावेश गर्नुहुँदैन ।

२. भवन तथा अन्य निर्माण

यसअन्तर्गत उद्योग प्रतिष्ठानको उत्पादन कार्यको लागि प्रयोग भई रहेका भवनहरू (गोदाम घर, कार्यालय भवन, कारखानाको भवन, भण्डार, विश्राम घर, कर्मचारी आवासिय घर, आदि) र निर्माण भई रहेको भवनलाई समेत समावेश गर्नुपर्दछ । तर यसरी उल्लिखित भवन र निर्माण उद्योग प्रतिष्ठानको परिसरभित्र रहन आवश्यक छ । उद्योग प्रतिष्ठानले भाडामा

वा बन्धकमा लिई राखेको भए त्यस्ता भवन यहाँ समावेश गर्नुहुँदैन । भवनहरूको मूल्याङ्कन गर्दा भवनहरू र भवनहरू खडा रहेको जमिनको पनि मूल्याङ्कन गर्नुपर्छ ।

३. मेशीनरी र अन्य उपकरण

उत्पादन कार्यको लागि प्रयोग हुने उद्योग प्रतिष्ठानको स्वामित्वमा रहेका सबै किसिमका मेशीन, पार्टपूजा र मर्मत सम्भार गर्दा प्रयोग गरिने उपकरण यस शिर्षकअन्तर्गत पर्दछन् । उदाहरणको निमित्त केन, अन्य यन्त्रहरू, विद्युत मोटर, जेनेरेटर, आदि जस्ता सामानहरू यसमा समावेश गर्नुपर्दछ । तर भाडामा ल्याएका मेशीनरीका सामानहरू यसअन्तर्गत समावेश गर्नुहुँदैन ।

४. कम्प्युटर र सफ्टवेयर

उत्पादन कार्यको लागि प्रयोग हुने उद्योग प्रतिष्ठानको स्वामित्वमा रहेका कम्प्युटर र सफ्टवेयरका सामानहरू यस शिर्षकअन्तर्गत पर्दछन् ।

५. यातायातका साधन

उद्योग प्रतिष्ठानको स्वामित्वमा रहेका सबै आवागमन तथा ढुवानी साधनहरूलाई यातायातका साधन सम्झनुपर्दछ । जस्तै: ट्रक, मोटरसाइकल, साइकल, रिक्सा, गाडा, आदि । तर भाडामा लिई राखेका यातायातका साधनहरू यसमा समावेश गर्नुहुँदैन ।

६. फर्निचर

यसअन्तर्गत उद्योग प्रतिष्ठानको उत्पादन र प्रशासनिक कार्यमा प्रयोग भई रहेका फर्निचर, कुर्सी, टेबुल, दराज, आदि पर्दछन् ।

७. अन्य

यसअन्तर्गत माथि उल्लेख नभएका अन्य स्थायी सम्पत्तिहरूको रकम एकमुष्ट रूपमा खुलाउनुपर्दछ । जस्तै मूल्यवान वस्तुहरू (उद्योगका कोठामा सजावटका लागि राखिएका तस्वीरहरू, जमिनका लगाइएका रूखहरू), प्याटेन्ट, आदि ।

माथि उल्लिखित स्थायी सम्पत्तिका विवरण प्रश्नावलीका देहाय बमोजिमका सम्बन्धित महलमा उल्लेख गर्नुपर्दछ ।

१४.०१. सन्दर्भवर्षको शुरूमा रहेको स्थायी सम्पत्तिको लागत

सन्दर्भवर्षको शुरूमा उद्योग प्रतिष्ठानमा रहेको माथि उल्लिखित स्थायी सम्पत्तिको लागत सम्बन्धित महलमा लेख्नुपर्दछ । जस्तै: जमिनको सन्दर्भवर्षको शुरूको लागत मुल्य १४.०१ को महल १ मा उल्लेख गर्नुपर्दछ ।

१४.०२. नयाँ सम्पत्ति थप गरिएको भए सो को लागत :

माथि उल्लिखित स्थायी सम्पत्तिमा सन्दर्भवर्षभित्र नयाँ सम्पत्ति थप गरिएको भएमा थप सम्पत्तिको लागत रकम १४.०२ को सम्बन्धित महलमा लेख्नुपर्दछ ।

१४.०३. प्रयोग गरिएको सम्पत्ति थप गरिएको भए सो को लागत :

माथि उल्लिखित स्थायी सम्पत्तिमा सन्दर्भवर्षभित्र प्रयोग भई सकेको कुनै स्थायी सम्पत्ति खरिद गरिएको भए सो रकम १४.०३ को सम्बन्धित महलमा लेख्नुपर्दछ ।

१४.०४. पूँजीगत मर्मतसम्भार गर्दाको लागत :

भई रहेको विभिन्न स्थायी सम्पत्तिहरूमा प्रमुख सुधार, मर्मतसम्भार र जिर्णोद्धार अरूबाट गराउँदा लागेको लागत १४.०४ को सम्बन्धित महलमा लेख्नुपर्दछ । सामान्यतः “पूँजीगत मर्मतसम्भार” भन्नाले स्थायी सम्पत्तिभित्र पर्ने साधनहरूको आयु बढाउने मर्मतलाई बुझ्नुपर्दछ ।

१४.०५. आफ्नै प्रयोगको लागि आफ्नै श्रमशक्तिबाट उत्पादित स्थायी सम्पत्तिको रकम

उद्योग प्रतिष्ठानले आफ्नो प्रयोगको निमित्त भई रहेको स्थायी सम्पत्तिमा आफ्नो श्रमशक्ति लगाई मर्मतसम्भार र जिर्णोद्धार गरेका हुन्छन् । त्यही काम अन्य कसैबाट गराउँदा लाग्ने अनुमानित रकम १४.०५ को सम्बन्धित महलमा लेख्नुपर्दछ ।

१४.०६. स्थायी सम्पत्तिको बिक्रीबाट प्राप्त रकम :

स्थायी सम्पत्तिको विवरणमा परिभाषित गरिए अनुसारको कुनै स्थायी सम्पत्तिको बिक्रीबाट प्राप्त रकम सम्बन्धित महलमा लेख्नुपर्दछ । यस प्रकारको रकम खुलाउँदा उद्योग प्रतिष्ठानले खुद प्राप्त गरेको रकमलाई लिनुपर्दछ ।

१४.०७. दैवी प्रकोप तथा अन्य कारणबाट स्थायी सम्पत्तिको क्षति :

दैवी प्रकोपबाट माथि उल्लिखित कुनै पनि स्थायी सम्पत्तिको क्षति हुन गएमा सो क्षति बराबरको मूल्य यस शिर्षकअन्तर्गतको सम्बन्धित महलमा उल्लेख गर्नुपर्दछ ।

१४.०८. वार्षिक ह्रास कट्टीको कुल रकम :

उद्योग प्रतिष्ठानमा प्रयोग भईरहेको स्थायी सम्पत्तिको लागतमा वार्षिक ह्रास कट्टिदर (Depreciation) बाट हुन आउने वार्षिक रकम सम्बन्धित महलमा लेख्नुपर्दछ । ह्रास कट्टि गर्दा सन्दर्भवर्षको शुरूमा रहेको स्थायी सम्पत्ति र वर्ष भरिमा थप हुन आएको स्थायी सम्पत्ति समेतको प्रचलित ह्रास कट्टि दर अनुसार ह्रास कट्टि गरी हुन आउने रकम यसअन्तर्गत खुलाउनुपर्दछ । थप हुन आएको स्थायी सम्पत्तिको ह्रास कट्टि गरी सन्दर्भवर्षभित्र प्रयोग गरिएको समय अनुसार समानुपातिक रूपबाट निकाली राख्नुपर्दछ ।

१५. उत्पादन क्षमताको उपयोग

कुनै उद्योग प्रतिष्ठानको उत्पादन क्षमता भन्नाले आफूसँग भईरहेको मेशीन तथा उपकरणहरूको अधिकतम उपयोग गर्दा उत्पादन गर्न सकिने प्रमुख उत्पादित वस्तुको परिमाण बुझ्नुपर्दछ ।

कुनै पनि उद्योग प्रतिष्ठानको उत्पादन क्षमताको उपयोग कति प्रतिशतसम्म भएको छ, सोही प्रतिशतले संकेत गर्ने कोड दिइएको कोष्ठमा लेख्नुपर्दछ ।

१६. वातावरणसम्बन्धी विवरण

आजको वैज्ञानिक युगमा गुणस्तरीय जीवन यापन गर्नको लागि आर्थिक विकासका साथसाथै भौतिक विकास तिव्र गतिले भैरहेको छ । यस भौतिक विकासकै कारणले विश्वव्यापी रूपमा वातावरणीय समस्याहरू देखा परेका छन् जस्तै: प्रदुषण (वायु, ध्वनी, माटो, जल) हरितगृह प्रभाव, बन विनास, पृथ्वीको सतह विस्तारै तातिनु, आदि । यिनै वातावरणीय समस्याहरूले विश्वका सबै जिवहरूलाई प्रत्यक्ष वा अप्रत्यक्ष रूपमा प्रभावित पारिरहेका छन् ।

विश्वका ठुलाठुला उद्योग कल-कारखानाबाट निस्कने फोहरमैलाहरूले वातावरणलाई प्रचुर मात्रामा प्रदुषण गरिरहेका छन् । साथै वातावरण संरक्षणको लागि विभिन्न सरकारी तथा गैरसरकारी क्षेत्रबाट विभिन्न किसिमका प्रयासहरू पनि भई रहेका छन् । नेपालमा पनि उद्योग क्षेत्रबाट वातावरण संरक्षण तर्फ ध्यान आकृष्ट भई प्रदुषणलाई कम पार्न उद्योगहरू आफैले विभिन्न किसिमका उपाय र सर्तकता अपनाउने गरेका छन् ।

तसर्थ नवौँ औद्योगिक गणनामा उद्योग प्रतिष्ठानहरूले वातावरण संरक्षणको क्षेत्रमा सचेत भई के कस्ता योगदानहरू दिएका छन् भन्ने कुराको लागि वातावरणीय संरक्षण सम्बन्धमा केही आधारभुत जानकारी लिन खोजिएको छ ।

१६.०१. सन्दर्भअवधिमा उद्योग प्रतिष्ठानमा वातावरण (ग्याँस/पानी/ध्वनी/धुँवा/धुलो, आदि) प्रदुषण नियन्त्रण उपकरण जडान गरिएको छ ?

ध्वनी र थरथरावट नियन्त्रण गर्ने यन्त्र वा पम्प, पानीमा मिश्रण भएको रसायन थिग्राउने पोखरी, फोहर पानी निकास हुने ढल वा पोखरीको निर्माण, सेफ्टी ट्याङ्की निर्माण, प्रकाश पास हुने (Light Transparent) प्लाष्टिकका जस्ता पाता, अग्नि नियन्त्रक यन्त्र, प्रदुषित ग्याँस तथा गन्ध, धुँवाँ, धुलो र विकिरण पास हुने चिमनी वा अन्य उपकरण, धुँवाँ, धुलो र विकिरण नियन्त्रण गर्ने उपकरण, पानीका फोहराको निर्माण, आदि जस्ता साधनहरू जडान

गरेको कार्यलाई वातावरण प्रदुषण नियन्त्रण कार्य भनिन्छ । सन्दर्भअवधिमा कुनै उद्योग प्रतिष्ठानले वातावरण प्रदुषण नियन्त्रण गर्न नयाँ वा पुरानो माथि उल्लिखित कुनै पनि किसिमका उपकरणहरू खरिद गरेको वा विना मूल्यमा प्राप्त गरी जडान गरेको भए कोड १ लेख्नुपर्दछ र छैन भने कोड २ लेखी १६.०४ सोध्नुपर्दछ ।

१६.०२. यदि जडान गरिएको भए कुन कुन वातावरण प्रदुषण नियन्त्रण उपकरण जडान गरिएको छ ?

यदि १६.०१ को कोष्ठमा १ आएमा उक्त उद्योग प्रतिष्ठानले सन्दर्भवर्षमा १६.०२ मा उल्लेख भएका कुन कुन वातावरण प्रदुषण नियन्त्रण उपकरण जडान गरेको छ वा छैन यकिन गरी सम्बन्धित कोष्ठमा उपयुक्त कोड उल्लेख गर्नुपर्दछ ।

१६.०३. जडित उक्त वातावरण प्रदुषण नियन्त्रण यन्त्र/उपकरण जडान गर्दा कति खर्च लागेको थियो ?

सन्दर्भवर्षमा जडान गरिएका वा गरिएको यन्त्र, उपकरण तथा साधनको खरिद मूल्य एवं ज्यालाखर्चलाई यहाँ उल्लेख गर्नुपर्दछ । त्यसैगरी कुनै उद्योग प्रतिष्ठानले वातावरण प्रदुषण नियन्त्रण गर्न नयाँ वा पुरानो उपकरण वा विना मूल्यमा प्राप्त गरी जडान गरेको भए पनि जडान गर्दा लागेको जडान तथा ज्यालाखर्च समेतलाई जनाउँदछ ।

१६.०४. सन्दर्भअवधिमा यो उद्योग प्रतिष्ठानले वातावरण संरक्षण (प्रदुषण नियन्त्रण यन्त्र/उपकरण जडानबाहेक) मा कुल कति खर्च गर्‍यो ?

वातावरण संरक्षण भन्नाले उद्योग प्रतिष्ठानहरूको परिसरमा हावाको स्वच्छता तथा हरियाली कायम गर्न लगाएको बन, बगैँचा र त्यसको संरक्षणका लागि लगाएको पर्खाल, तार, जाली, भू-संरक्षणका लागि पहिरो नियन्त्रण पर्खाल (ग्याविन) को निर्माण, फोहोर मैला (Solid waste and Hazardous waste) को व्यवस्थापन, धारा शौचालयको स्वच्छता कायम राख्न गरिएका कृयाकलाप, आदि जस्ता कार्यलाई वातावरण संरक्षण कार्य भनिन्छ ।

वातावरण संरक्षण कार्यमा गरिएको खर्चहरूलाई यहाँ उल्लेख गर्नुपर्दछ । विचार गर्नुपर्ने कुरा यो छ कि सरसफाईको काम प्रतिष्ठानका कर्मचारीबाहेक अन्य कसैलाई गराएवापत दिइएको भुक्तानी रकमलाई पनि यसैभित्र समावेश गर्नुपर्दछ । तर उद्योग प्रतिष्ठानका आफ्नै नियमित कामदारहरूले वातावरण संरक्षण कार्य गरे गराएको भए तिनिहरूलाई दिइएको तलवज्याला रकमलाई यसमा समावेश गर्नुहुँदैन ।

त्यस्तै प्रतिष्ठान र त्यसको परिसर सरसफाईका लागि खरिद गरिएका साना तिना सामानहरू जस्तै: भाडु, फोहर राख्ने कन्टेनर, आदिको लागि खर्च भएको रकम पनि यसमा समावेश गर्नुपर्दछ ।

१६.०५. सन्दर्भअवधिमा यो उद्योग प्रतिष्ठानले खेर फालिएका धातु वा गैरधातुजन्य वस्तु (कागज, प्लाष्टिक, रबर, छाला, आदि) को प्रशोधन गरी पुनः प्रयोग (Recycling) गरेको छ ?

कुनै उद्योग प्रतिष्ठानले खेर फालिएका धातु वा गैरधातुका पुराना सामानहरू जस्तै: प्लाष्टिक, पोलिथिन, कपडा, ऊनका टुक्रा, कागज, सीसा, छाला वा सेन्थेटिक, आदि जस्ता वस्तुहरूको सङ्कलन तथा व्यवस्थापन गरी ति वस्तुहरूलाई कच्चापदार्थको रूपमा प्रयोग गरी नयाँ वस्तु निर्माण (Processing and Manufacturing) गर्ने कार्यलाई पुनः प्रयोग (Recycling) को कार्य भनिन्छ । सन्दर्भवर्षमा कुनै उद्योग प्रतिष्ठानले धातु वा गैर धातुजन्य वस्तुको प्रशोधन गरी पुनः प्रयोग गरेको भए कोड १ लेख्नुपर्दछ र छैन भने कोड २ लेखी १७ सोध्नुपर्दछ ।

१६.०६ उक्त धातु वा गैरधातुजन्य वस्तुको प्रशोधन गरी पुनः प्रयोग (Recycling) मा कति खर्च भयो ?

सन्दर्भवर्षमा खेर फालिएका धातु वा गैरधातुजन्य वस्तुको प्रशोधन गरी पुनः प्रयोग गरेको छ भन्ने त्यस्ता खेर फालिएका धातु वा गैरधातुजन्य वस्तुको प्रशोधन गरी पुनः प्रयोग गर्दा लागेको खर्च रकम यहाँ उल्लेख गर्नुपर्दछ ।

१७. उद्योग प्रतिष्ठानका मुख्य मुख्य समस्या

उद्योग प्रतिष्ठानले कच्चापदार्थ खरिद देखि उत्पादिन वस्तुको वजार व्यवस्थापनसम्म विभिन्न प्रकारका समस्याहरू महशुस गर्दै आएका हुन सक्दछन । प्रमुख समस्याहरू जस्तै: कच्चापदार्थको अभाव, वजारको अभाव, पुँजीको कमी, औद्योगिक नीतिको कारण, तालिम प्राप्त दक्ष जनशक्तिको अभाव, अरूको एकाधिकार हुनु, आदिमध्ये आफ्नो उद्योगमा भएका मुख्य वा मुख्य मुख्य समस्यामा “१, २, ३,” अङ्क लेख्नुपर्दछ । यदि यी समस्याहरू भन्दाबाहेकको मुख्य कुनै अन्य समस्या भए १७.०७ मा छोटकरीमा प्रष्ट हुने गरी लेख्नुपर्दछ । उद्योग प्रतिष्ठानमा कुनै समस्या नभएको खण्डमा १७.०८ मा १ अङ्क उल्लेख गर्नुपर्दछ र अन्य कोष्ठमा खाली हुन्छ ।

भरिएको फाराम जाँच गर्दा ध्यान पुर्‍याउनु पर्ने महत्वपूर्ण कुराहरू :-

प्रश्नावली फाराम भर्दा वा प्रतिष्ठानले आफैँ भरेको फाराम बुझ्दा वा सुपरिवेक्षकले सुपरिवेक्षणको क्रममा निम्न कुराहरूमा ध्यान पुर्‍याउनुपर्दछ ।

- प्रश्नावलीमा सोधिएका प्रश्नहरूको उत्तर सम्बन्धित ठाउँमा स्पष्टसँग लेख्नुपर्दछ ।
- प्रश्नावली भर्दा विभागीय प्रयोजनको लागि भनेर छुट्याइएकोबाहेक अन्य कुनै पनि कोठा खाली छाड्नु हुँदैन । उद्योग प्रतिष्ठानसँग असम्बन्धित वा अनुपयुक्त भएका

प्रश्नको उत्तर लेख्नुपर्ने ठाउँमा यस्तो “X” र कुनै मूल्य, परिमाण या संख्या शून्य भएमा यस्तो “0” चिन्ह लगाउनुपर्दछ ।

- सबै प्रश्नका उत्तरहरू अङ्क र अक्षर (Name of the Establishment बाहेक) नेपालीमा मात्र लेख्नुपर्दछ ।
- उद्योग प्रतिष्ठानको परिचयात्मक विवरणमा उद्योग प्रतिष्ठानको नाम लेख्दा नेपाली तथा अंग्रेजी दुबैमा अनिवार्यरूपले लेख्नुपर्दछ ।
- एकाई उल्लेख गर्नुपरेमा यथासक्य मेट्रिक प्रणाली (किलोग्राम, मिटर, लिटर, आदि) को प्रयोग गर्नुपर्दछ ।
- प्रश्नावलीमा भरिने रकमहरू उल्लेख गर्दा रू. “०००” मा उल्लेख गर्नुपर्दछ । जस्तै: बिक्रीको कुल मूल्य रू १,१२,३७५ भएमा ११२ मात्र लेख्नुपर्दछ र यदि रू. १,१२,५७५ भएमा ११३ लेख्नुपर्दछ ।
- प्रश्नावलीमा भरिएका अङ्कहरूको जाँच गर्दा सन्दर्भवर्षमा सम्बन्धित उद्योग प्रतिष्ठान जम्मा कति दिन सञ्चालन भएको थियो तदनुरूप उत्पादन र रोजगारीका अङ्कहरू मिल्दोजुल्दो छन् छैनन् जाँच गर्नुपर्दछ ।
- प्रश्नावलीको उपयुक्त ठाउँमा अङ्क लेख्नु अघि हिसाव गनुपरेमा प्रश्नावलीको अन्तिम पेजमा गर्नुपर्दछ ।
- उद्योग प्रतिष्ठानमा संलग्न नेपाली/विदेशी पुरुष तथा महिला कर्मचारीहरूको जोड १० वा सोभन्दा बढी हुनुपर्दछ ।
- यदि प्रश्न नं. ७ मा खरिद गरेको हालतमा बिक्री हुने वस्तुवापत वार्षिक खर्च शून्य र वार्षिक बिक्री भएको वस्तुवापत आम्दानीमा केही रकम उल्लेख भएको रहेछ भने

खरिद गरेको हालतमा बिक्री हुने वस्तुको सन्दर्भवर्षको शुरूको मौज्दातमा रकम देखिनुपर्दछ ।

- यदि प्रश्न नं. ७ मा खरिद गरेको हालतमा बिक्री हुने वस्तुवापत वार्षिक खर्चभन्दा वार्षिक बिक्री भएको वस्तुवापत आम्दानीमा कम रकम उल्लेख भएको रहेछ भने खरिद गरेको हालतमा बिक्री हुने वस्तुको सन्दर्भवर्षको अन्त्यको मौज्दातमा रकम देखिनुपर्दछ ।
- यदि प्रश्न नं. ७ मा खरिद गरेको हालतमा बिक्री हुने वस्तुवापत वार्षिक खर्चभन्दा वार्षिक बिक्री भएको वस्तुवापत आम्दानी निकै बढी उल्लेख भएको रहेछ भने खरिद गरेको हालतमा बिक्री हुने वस्तुको सन्दर्भवर्षको शुरूको मौज्दातमा रकम उल्लेख भएको हुनुपर्दछ अन्यथा के कारणले त्यस्तो हुन गएको सम्बन्धित प्रतिष्ठानमा पुन सोधीखोजी गर्नुपर्दछ ।
- प्रत्येक कच्चापदार्थको वार्षिक खरिदको जम्मा परिमाण र रकम, स्वदेश, भारत र तेश्रो मुलुकको खरिदको परिमाण र रकमको जोडसँग मिल्नु पर्दछ ।
- प्रश्न नं. ४ मा उल्लेख भएका उत्पादित वस्तु र शिर्षक ९ अर्थात उत्पादन तथा उत्पादित वस्तुको बिक्रीअर्न्तगत उल्लेख भएका वस्तु मिल्नुपर्दछ ।
- यदि प्रश्न नं. ९ मा वार्षिक उत्पादित वस्तुको परिमाणभन्दा वार्षिक स्वदेश, भारत र तेश्रो मुलुकमा बिक्री भएको वस्तुको जम्मा परिमाणको जोड कम रहेको छ भने तयारी वस्तुको सन्दर्भवर्षको अन्त्यको मौज्दातमा रकम देखिनुपर्दछ ।
- यदि प्रश्न नं. ९ मा वार्षिक उत्पादित वस्तुको परिमाणभन्दा वार्षिक स्वदेश, भारत र तेश्रो मुलुकमा बिक्री भएको वस्तुको जम्मा परिमाणको जोड बढी रहेको छ भने तयारी वस्तुको सन्दर्भवर्षको शुरूको मौज्दातमा रकम देखिनुपर्दछ ।

- यदि प्रश्न नं. १६.०१ को कोष्ठमा १ कोड उल्लेख भएको छ भने प्रश्न नं. १६.०२ को कम्तिमा एकवटा कोष्ठमा १ कोड उल्लेख हुनैपर्दछ र प्रश्न नं. १६.०३ मा पनि रकम उल्लेख भएको हुनैपर्दछ ।
- यदि प्रश्न नं. १६.०५ को कोष्ठमा १ कोड उल्लेख भएको छ भने प्रश्न नं. १६.०६ मा रकम उल्लेख भएको हुनैपर्दछ ।

धन्यवाद